

മി. സ്പീക്കർ: ഓർഡർ.....ഓർഡർ.....ചോദ്യം നമ്പർ *781

പ്രാഥമിക കാർഷിക സഹകരണ ബാങ്കുകളുടെ ആധുനികവൽക്കരണം

1 (*781) ശ്രീ. സി. കെ. ഹരീന്ദ്രൻ :

ശ്രീ. യു. ആർ. പ്രദീപ് :

ശ്രീ. സി. കൃഷ്ണൻ :

ശ്രീ. പുരുഷൻ കടലുണ്ടി : താഴെക്കാണുന്ന ചോദ്യങ്ങൾക്ക്

സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ പ്രാഥമിക കാർഷിക സഹകരണ ബാങ്കുകളുടെ ആധുനികവൽക്കരണത്തിന് സഹകരണ വകുപ്പ് എന്തെല്ലാം സാമ്പത്തിക സഹായങ്ങളാണ് നൽകിവരുന്നത്; ഇത് സംബന്ധിച്ച് വിശദാംശം വ്യക്തമാക്കുമോ;

(ബി) ഏതെല്ലാം ആധുനിക സൗകര്യങ്ങൾ ഏർപ്പെടുത്താനാണ് ധനസഹായം അനുവദിക്കുന്നത്;

(സി) പ്രസ്തുത പദ്ധതി പ്രകാരം എത്ര പ്രാഥമിക കാർഷിക സഹകരണ ബാങ്കുകൾക്ക് പ്രയോജനം ലഭിച്ചിട്ടുണ്ടെന്ന് അറിയിക്കുമോ?

സഹകരണവും വിനോദസഞ്ചാരവും വകുപ്പുമന്ത്രി (ശ്രീ. എ. സി. മൊയ്തീൻ):

സർ,

(എ) പ്രാഥമിക കാർഷിക സഹകരണ ബാങ്കുകൾക്ക് കമ്പ്യൂട്ടറൈസേഷൻ,

കോർബാങ്കിംഗ് സൊല്യൂഷൻ, എ.റ്റി.എം സ്ഥാപിക്കൽ, ആധുനിക സാങ്കേതിക ഉപകരണങ്ങൾ വാങ്ങൽ, ടെക്നോളജി അപ്ഗ്രേഡേഷൻ എന്നിവയ്ക്കായി സാമ്പത്തിക സഹായം നൽകിവരുന്നു. ഇതിലേയ്ക്കായി പ്രോജക്ടിന്റെ 90 ശതമാനം പരമാവധി 10 ലക്ഷം രൂപ - 50 ശതമാനം വായ്പ, 20 ശതമാനം സബ്സിഡി, 20 ശതമാനം ഓഹരി എന്ന നിരക്കിലാണ് ധനസഹായം അനുവദിക്കുന്നത്.

(ബി) കമ്പ്യൂട്ടറൈസേഷൻ, കോർബാങ്കിംഗ് സൊല്യൂഷൻ, എ.റ്റി.എം സ്ഥാപിക്കൽ, ടെക്നോളജി അപ്ഗ്രേഡേഷൻ, ആധുനിക സാങ്കേതിക ഉപകരണങ്ങൾ വാങ്ങൽ എന്നിവയ്ക്കാണ് ധനസഹായം അനുവദിക്കുന്നത്.

(സി) 2012-13, 2013-14, 2014-15, 2015-2016 സാമ്പത്തിക വാർഷികങ്ങളിലായി 132 പ്രാഥമിക കാർഷിക സഹകരണ സംഘങ്ങൾക്ക് 1185.085 ലക്ഷം രൂപ ധനസഹായം അനുവദിച്ചിട്ടുണ്ട്. 2016-17 സാമ്പത്തിക വർഷം 9 പ്രാഥമിക സഹകരണ സംഘങ്ങൾക്ക് 85.765 ലക്ഷം രൂപയും ധനസഹായം നാളിതുവരെ അനുവദിച്ചിട്ടുണ്ട്.

ശ്രീ. സി. കെ. ഹരീന്ദ്രൻ: സർ, ബാങ്കുകളുടെ ദേശാസാൽക്കരണംവരെ കേരളത്തിൽ കാർഷികവായ്പ വിതരണത്തിൽ സഹകരണസംഘങ്ങൾക്കായിരുന്നു ആധിപത്യം. പിന്നീട് അത് കുറഞ്ഞ് രണ്ടാം സ്ഥാനത്തേയ്ക്ക് മാറുകയുണ്ടായി.

നിലവിൽ അത് 12.37 ശതമാനം മാത്രമായി ചുരുങ്ങിയിരിക്കുന്നു. ഇതിൽ 1.45 ശതമാനം മാത്രമാണ് ദീർഘകാല കാർഷികവായ്പ. പല നിബന്ധനകളാണ് ഇതിന് തടസ്സമായി നിൽക്കുന്നത്. ആയതിനാൽ പുതിയ കൃഷിരീതികൾക്ക് ചെലവിനനുസൃതമായി ഇന്നത്തെ സ്കെയിൽ ഓഫ് ഫിനാൻസ് പുതുക്കി നിശ്ചയിക്കാൻ നടപടിയുണ്ടാകുമോ?

ശ്രീ. എ. സി. മൊയ്തീൻ: സർ, ബഹുമാനപ്പെട്ട അംഗം സൂചിപ്പിച്ചത് ശരിയാണ്. കാർഷികമേഖലയിൽ വായ്പതോത് പല നിബന്ധനകളുടെയും ഭാഗമായി കുറഞ്ഞുവരുന്നുണ്ട്. അത് വർദ്ധിപ്പിക്കാനും പുതിയ കൃഷി വികസനവുമായി ബന്ധപ്പെട്ട പദ്ധതികൾക്ക് അനുയോജ്യമായ രീതിയിൽ വായ്പാ സംവിധാനം പുനഃസംഘടിപ്പിക്കാനും വേണ്ടിയുള്ള തീരുമാനങ്ങളിലേക്ക് സർക്കാർ പോയിക്കൊണ്ടിരിക്കുകയാണ്.

ശ്രീ. സി. കെ. ഹരീന്ദ്രൻ: സർ, കാർഷിക ബാങ്കിംഗ് മുന്നേറ്റത്തിന് സജ്ജമാക്കുന്നതിന് സഹകരണയൂണിയന്റെ ഇന്നത്തെ ഘടനയിൽ മാറ്റം വരാനിടയുണ്ടോ; സംസ്ഥാന സഹകരണയൂണിയന് ഇപ്പോൾ രണ്ട് തലങ്ങളാണുള്ളത്, സംസ്ഥാനതലവും താലൂക്കുതലവും. താലൂക്കുതലം ജില്ലാതലമായും പ്രാദേശിക പഞ്ചായത്ത്/മുനിസിപ്പൽ മേഖല തിരിച്ച് പുതിയ

സർക്കിൾ യൂണിയന്റെ പ്രവർത്തനം കൊണ്ടുവരാൻ കഴിയുമോ; പ്രാദേശികവികസനത്തിൽ സഹകരണസംഘങ്ങളുടെ ഫണ്ടു മാത്രമല്ല സംഘടനാശേഷിയും ഉപയോഗപ്പെടുത്താൻ അവസരം ഉണ്ടാകുമോ?

ശ്രീ. എ. സി. മൊയ്തീൻ: സർ, സഹകരണമേഖലയിലെ സംഘടനാശേഷിയെ കേരളത്തിന്റെ സാമൂഹിക വികസനത്തിനും പൊതുപരിപാടികൾക്കെല്ലാം പ്രയോജനപ്പെടുത്തണമെന്നതന്നെയാണ് സർക്കാരിന്റെ കാഴ്ചപ്പാട്. സഹകരണ യൂണിയനുകളുടെ സംവിധാനത്തെ സംബന്ധിച്ച് ഇപ്പോൾ അങ്ങനെയൊരു ആലോചനയില്ല.

ശ്രീ. യു. ആർ. പ്രദീപ്: സർ, സഹകരണ വായ്പാമേഖലയിൽ ത്രിതല സംവിധാനത്തിൽ പ്രവർത്തിക്കുന്ന സ്ഥാപനങ്ങളുടെ ആധുനികവൽക്കരണത്തെ ഏകോപിപ്പിക്കാൻ എന്തെങ്കിലും നടപടികൾ കൈക്കൊണ്ടിട്ടുണ്ടോ?

ശ്രീ. എ. സി. മൊയ്തീൻ: സർ, സഹകരണവായ്പാമേഖലയിൽ ത്രിതല സംവിധാനത്തിൽ പ്രവർത്തിക്കുന്ന ബാങ്കുകളുടെ ആധുനികവൽക്കരണം ഒരു കോമൺ ഫ്ലാറ്റ്ഫോമിൽ ഏകോപിപ്പിക്കുന്നതിന്റെ ഭാഗമായി സഹകരണവകുപ്പു സെക്രട്ടറി ചെയർമാനും സഹകരണസംഘം രജിസ്ട്രാർ കൺവീനറായും ഒരു സംസ്ഥാനതല സ്റ്റിയറിംഗ് കമ്മിറ്റി രൂപീകരിച്ച് ഉത്തരവായിട്ടുണ്ട്. ഈ

അംഗങ്ങളിൽ നിന്ന് രൂപീകരിച്ച ടെക്നിക്കൽ കമ്മിറ്റിയെ സഹകരണമേഖലയ്ക്ക് അനുയോജ്യമായ ഒരു ഡ്രാഫ്റ്റ് ഐ.ടി. പോളിസി തയ്യാറാക്കുന്നതിന് ചുമതലപ്പെടുത്തുകയും ടെക്നിക്കൽ കമ്മിറ്റി ഡ്രാഫ്റ്റ് ഐ.ടി. പോളിസി തയ്യാറാക്കി പരിശോധനയ്ക്കായി സീമാറ്റിന് നൽകുകയും ചെയ്തിട്ടുണ്ട്.

ശ്രീ. സി. കൃഷ്ണവേണ്ടി ശ്രീ. എം. രാജഗോപാലൻ: സർ, Each for all and All for each എന്ന സഹകരണപ്രസ്ഥാനത്തിന്റെ സന്ദേശം അമ്പർത്ഥമാക്കുംവിധത്തിലുള്ള ഇടപെടൽ നടത്തുന്ന സംസ്ഥാനസർക്കാർ ഈ നവീന ശാസ്ത്രീയയുഗത്തിൽ സഹകരണമേഖലയുടെ ആധുനികവൽക്കരണത്തിനായി എന്തെല്ലാം നടപടികൾ സ്വീകരിച്ചിട്ടുണ്ടെന്ന് വ്യക്തമാക്കാമോ?

ശ്രീ. എ. സി. മൊയ്തീൻ: സർ, മറുപടിയിൽ ഏതാനും ചില കാര്യങ്ങൾ ഞാൻ സൂചിപ്പിക്കുകയുണ്ടായി. ത്രിതല സംവിധാനത്തിൽ പ്രവർത്തിക്കുന്ന സഹകരണബാങ്കുകളിൽ കോർബാങ്കിംഗിന്റെ ഭാഗമായി ആധുനിക ബാങ്കിംഗ് സൗകര്യങ്ങൾ ഏർപ്പെടുത്തിവരുന്നുണ്ട്. പ്രധാനമായും കോർ ബാങ്കിംഗ് സൊല്യൂഷൻ, നെറ്റ് ബാങ്കിംഗ്, എ.റ്റി.എം., ആർ.പി.ജി.എസ്. എൽ.ഇ.എഫ്.റ്റി. തുടങ്ങിയ സേവനങ്ങൾ ഉൾപ്പെടുന്ന ആധുനിക ബാങ്കിംഗ് സൗകര്യങ്ങളാണ് സഹകരണമേഖലയിൽ ഏർപ്പെടുത്തിവരുന്നത്. നബാർഡിന്റെ ആഭിമുഖ്യത്തിലുള്ള

സ്കീമിൽ ഉൾപ്പെടുത്തി തിരുവനന്തപുരം, കൊല്ലം, കോട്ടയം, വയനാട്, കോഴിക്കോട്, മലപ്പുറം, കാസർഗോഡ്, ഇടുക്കി എന്നീ ജില്ലാസഹകരണ ബാങ്കുകൾ വിപ്രോയുടെ സാങ്കേതികസഹായത്തോടെയും മറ്റു ജില്ലാ സഹകരണബാങ്കുകൾ ഇൻഫോസിസ് റ്റി.സി.എസ്. മുതലായ ഏജൻസികളുടെ സഹകരണത്തോടെയും കോർബാങ്കിംഗ് സൊല്യൂഷൻ നടപ്പിലാക്കിവരുന്നുണ്ട്.

പ്രൊഫ. ആബിദ് ഹസൈൻ തങ്ങൾ: സർ, കാർഷിക സഹകരണമേഖലാ ബാങ്കുകളിൽ നിലവിൽ ഒരു ടു-ടയർ സിസ്റ്റമാണ് നിലനിൽക്കുന്നത്- സംസ്ഥാന ബാങ്കുകളും പ്രാഥമിക താലൂക്കുകളിൽ നിലവിലുള്ള ബാങ്കുകളും. താലൂക്കുകളിൽ നിലവിലുള്ള ബാങ്കുകൾക്ക് ഡെപ്പോസിറ്റ് സ്വീകരിക്കാനോ ലോൺ നൽകാനോ സാധിക്കാത്ത അവസ്ഥയുണ്ട്. ഡെപ്പോസിറ്റ് സ്വീകരിക്കാനും ലോൺ നൽകാനുമാവശ്യമായ നിലപാട് സ്വീകരിച്ചുകൊണ്ട് കാർഷിക സഹകരണ ബാങ്ക് മേഖലകളെ വിപുലപ്പെടുത്താൻ സാധിക്കുമോ?

ശ്രീ. എ. സി. മൊയ്തീൻ: സർ, ഇക്കാര്യം പരിശോധിക്കേണ്ട ഒരു വിഷയമാണ്. അക്കാര്യം സർക്കാർ പരിശോധിക്കുന്നതാണ്.

ശ്രീ. പുരുഷൻ കടലുണ്ടി: സർ, എൻ.സി.ഡി.സി. ദേശീയ സഹകരണ വികസന കോർപ്പറേഷന്റെ കീഴിലുള്ള ഐ.സി.ഡി.പി.യിൽ പ്രാഥമിക സഹകരണ

കാർഷികവായ്പാ സംഘങ്ങളുടെ ആധുനികവൽക്കരണത്തിന് എന്തെങ്കിലും പദ്ധതി നിലവിലുണ്ടോ?

ശ്രീ. എ. സി. മൊയ്തീൻ: സർ, എൻ.സി.ഡി.സി.യിൽ നിന്ന് മാർക്കറ്റ് ഇന്റർവെൻഷനുള്ള സഹായവും ഗോഡൗൺ കം ഓഫീസ് നിർമ്മാണത്തിന് വായ്പയും സബ്സിഡിയും ലഭ്യമാകുന്നുണ്ട്.

ശ്രീ. കെ. കൃഷ്ണൻകുട്ടി: സർ, പ്രൈമറി കോ-ഓപ്പറേറ്റീവ് സൊസൈറ്റിയിൽ ലോ കോസ്റ്റ് ഡെപ്പോസിറ്റോ, കറണ്ട് അക്കൗണ്ടോ, എസ്.ബി.യോ കിട്ടുന്നില്ല. പാലക്കാടുള്ള സർവ്വീസ് ബാങ്കിന്റെ എ.റ്റി.എം. കാർഡ് മറ്റൊരിടത്തും ഉപയോഗിക്കാൻ സാധിക്കില്ല. അതിന് എന്റെ ഒരു നിർദ്ദേശം, സ്റ്റേറ്റ് കോ-ഓപ്പറേറ്റീവ് ബാങ്കിന്റെ കീഴിൽ ഒരു സർവർ വച്ച് എല്ലാ നല്ല പ്രൈമറി ബാങ്കുകളെയും ലിങ്ക് ചെയ്ത്..., ബിസിനസ്സുകാരും കച്ചവടക്കാരുമൊന്നും ലോ കോസ്റ്റ് ഡെപ്പോസിറ്റ് ഇടാത്ത ഒരവസ്ഥയാണ് വരുന്നത്. അവർക്ക് ലോ കോസ്റ്റ് ഡെപ്പോസിറ്റ് കിട്ടാനും അതുപോലെ സർക്കാരിന്റെ ലോ കോസ്റ്റ് ഡെപ്പോസിറ്റുകൾ പ്രത്യേകിച്ചും ജനകീയാസൂത്രണം പോലുള്ളവയൊന്നും പ്രൈമറി ബാങ്കിൽ കിട്ടുന്നില്ല. അതുകൊണ്ട് പ്രൈമറി ബാങ്കിന്റെ നിലനില്പുതന്നെ പ്രതിസന്ധിയിലേക്ക് നീങ്ങുകയാണ്. 25 വയസ്സുകാരൻ പോലും സീനിയർ സിറ്റിസൺ എന്നുപറഞ്ഞാണ്

അവിടെ വരുന്നത്. ഈ സൗകര്യക്കുറവുകൊണ്ട് ഹൈ കോസ്റ്റ് ഡെപ്യൂസിറ്റ് മാത്രമേ പ്രൈമറി ബാങ്കുകളിൽ വരുന്നുള്ളൂ. അതുകൊണ്ട് പ്രൈമറി ബാങ്കിൽ നിന്നും ഇന്ത്യയിൽ എവിടെപ്പോയാലും പണം ലഭ്യമാകുന്ന സാങ്കേതിക സംവിധാനമുണ്ടാക്കാൻ ശ്രമിക്കുമോ?

ശ്രീ. എ. സി. മൊയ്തീൻ: സർ, സഹകരണമേഖലയിൽ ഡെപ്യൂസിറ്റ് ചെയ്യുന്നവർക്ക് ഉയർന്ന പലിശ കൊടുക്കേണ്ടിവരുന്നു എന്നുള്ളതിന്റെ പ്രയാസം അനുഭവിക്കുന്നുണ്ട്. ചുരുങ്ങിയ പലിശയുള്ള സേവിംഗ്സ് ഡെപ്യൂസിറ്റ് സഹകരണ മേഖലയിൽ ലഭ്യമാകുന്നില്ലെന്നുള്ള കുറവും ഇപ്പോൾ നിലവിലുണ്ട്. സ്വാഭാവികമായും ബഹുമാനപ്പെട്ട അംഗം സൂചിപ്പിച്ചതുപോലെ പ്രൈമറി മേഖലയിലുള്ള ആധുനികവൽക്കരണത്തിന്റെ പ്രശ്നം തന്നെയാണ് ഇന്ന് നേരിടുന്നത്. പുതിയ തലമുറകൾ ഈ ബാങ്കിംഗ് ഇടപാടുകളിലേയ്ക്ക് വരുന്നില്ല എന്നുള്ള പ്രശ്നം കൂടിയുണ്ട്. അതിന്റെ ഭാഗമായി ഇപ്പോൾ അതിന്റെ പ്രവർത്തനം ഞാൻ നേരത്തെ മറുപടിയിൽ പറഞ്ഞു, അത് ഏർപ്പെടുത്തുന്നതിനുവേണ്ടിയുള്ള സംവിധാനം ഒരു ടെക്നിക്കൽ കമ്മിറ്റി അത് പരിശോധിച്ചുകൊണ്ടിരിക്കുകയാണ്. കോർ ബാങ്കിംഗ് സംവിധാനവും ആധുനിക സാങ്കേതിക സൗകര്യങ്ങളുമെല്ലാം കൂട്ടിയിണക്കാൻ വേണ്ടിയുള്ള സംവിധാനമാണ് സർക്കാർ ആലോചിക്കുന്നത്.

ശ്രീ. എം. വിൻസെന്റ് : സർ, സംസ്ഥാന കാർഷിക വികസന ബാങ്കിന് കുറഞ്ഞ പലിശനിരക്കിൽ നബാർഡ് വായ്പ നൽകാറുണ്ട്. അതിന് നബാർഡിന് സർക്കാർ ഗ്യാരന്റി നൽകണം. കഴിഞ്ഞ യു.ഡി.എഫ് സർക്കാരിന്റെ കാലത്ത് ഇത്തരത്തിൽ സർക്കാർ ഗ്യാരന്റി നൽകി നബാർഡിൽ നിന്നും വായ്പ ലഭ്യമാക്കുകയുണ്ടായി. ഇപ്പോൾ സംസ്ഥാന കാർഷിക വികസന ബാങ്ക് ഇതുസംബന്ധിച്ച് ഗ്യാരന്റി നൽകാൻ സർക്കാരിന് അപേക്ഷ നൽകിയിട്ടുണ്ടോ; ആ അപേക്ഷയിന്മേൽ സർക്കാർ ഗ്യാരന്റി നൽകാൻ തീരുമാനമെടുത്തിട്ടുണ്ടോ?

ശ്രീ. എ. സി. മൊയ്തീൻ: സർ, സംസ്ഥാന സഹകരണ കാർഷിക വികസന ബാങ്ക് നബാർഡിന്റെ സഹായത്തിനുവേണ്ടിയുള്ള അപേക്ഷ സർക്കാരിന് നൽകിയിട്ടുണ്ട്. ആ അപേക്ഷ സർക്കാർ പരിശോധിച്ചുകൊണ്ടിരിക്കുകയാണ്, ധനകാര്യ വകുപ്പുമായി കൂടിയാലോചിച്ച് ആവശ്യമായ നടപടി സ്വീകരിക്കാം.

ശ്രീ. കെ. വി. വിജയദാസ്: സർ, പ്രാഥമിക സഹകരണ സംഘങ്ങളുടെ 97-ാം ഭരണഘടന ഭേദഗതി പ്രകാരം ആറ് മാസം കൂടുമ്പോൾ പൊതുയോഗം കൂടുകയും ഓഡിറ്റ് റിപ്പോർട്ട് ചർച്ച ചെയ്യുകയും ചെയ്യണമെന്നാണ് പൊതു വ്യവസ്ഥ. എന്നാൽ ഓഡിറ്റ് വിഭാഗത്തിൽ വേണ്ടത്ര ഉദ്യോഗസ്ഥരില്ലാത്തതിനാൽ ഓഡിറ്റ് സർട്ടിഫിക്കറ്റ് ലഭിക്കാൻ കാലതാമസം നേരിടുന്നുവെന്ന കാര്യം

ശ്രദ്ധയിൽപ്പെട്ടിട്ടുണ്ടോ; ഉദ്യോഗസ്ഥരെ അടിയന്തരമായി നിയമിച്ച് ഓഡിറ്റ് വിഭാഗം ശക്തിപ്പെടുത്താൻ വേണ്ട നടപടി സ്വീകരിക്കുമോ ?

ശ്രീ. എ. സി. മൊയ്തീൻ: സർ, ഓഡിറ്റിന്റെ കാര്യത്തിൽ കഴിഞ്ഞ കാലത്തുള്ള കാലതാമസം ഇപ്പോൾ ഇല്ല. കഴിഞ്ഞ കുറച്ചുവർഷങ്ങളായി ഓഡിറ്റ് സമയബന്ധിതമായി പൂർത്തീകരിക്കാൻ കഴിയുന്നുണ്ട്. പക്ഷേ, ഓഡിറ്റ് കഴിഞ്ഞ് ആറ് മാസത്തിനുള്ളിൽ പൊതുയോഗം ചേരണമെന്ന കാര്യത്തിൽ ചില വൈഷമ്യങ്ങളുണ്ടാക്കുന്നുണ്ട്. ഇക്കാര്യം സർക്കാർ പരിശോധിച്ചുവരികയാണ്. നിയമപരമായി ഇതിനെ എങ്ങനെ കൈകാര്യം ചെയ്യാൻ കഴിയുമെന്ന് സർക്കാർ ആലോചിക്കുന്നുണ്ട്.

ശ്രീ. ഷാഫി പറമ്പിൽ: സർ, പ്രാഥമിക സഹകരണബാങ്കുകളുടെ ആധുനികവൽക്കരണത്തെ സംബന്ധിച്ചാണ് ചോദ്യം, റീസന്റായി ഉണ്ടായ ഇൻസിഡന്റ് എന്ന നിലയിൽ 500, 1000 രൂപകളുടെ നോട്ടുകൾ ഇന്നലെ രാത്രി 12 മണിയോടുകൂടി പിൻവലിക്കാൻ കേന്ദ്ര ഗവൺമെന്റ് തീരുമാനിച്ചിരിക്കുകയാണ്. ഈ സാഹചര്യത്തെ സഹകരണബാങ്കുകൾ എങ്ങനെയാണ് നേരിടാൻ പോകുന്നത്; എല്ലാ സ്ഥലങ്ങളിലും എ.ടി.എം ഉണ്ടായിക്കൊള്ളണമെന്നില്ല. സഹകരണ ബാങ്കിലെ ഇടപാടുകാർക്ക് ഈ പണത്തെ എങ്ങനെ

ഉപയോഗപ്പെടുത്താൻ കഴിയും; ബഹുമാനപ്പെട്ട ധനകാര്യ വകുപ്പുമന്ത്രിയോട്, കള്ളപ്പണം തടയുന്നതിനും അഴിമതിയില്ലാതാക്കുന്നതിനും വേണ്ടി നടത്തുന്ന ശ്രമങ്ങളുടെ ഭാഗമായിട്ടാണെങ്കിൽ പോലും സാധാരണക്കാർ ഈ വിഷയങ്ങളെ എങ്ങനെ നേരിടും; ഈ ദിവസങ്ങളിൽ എവിടെയെങ്കിലും യാത്രപോയിട്ടുള്ള ഒരു സാധാരണക്കാരന് പണം ആവശ്യം വരുകയാണെങ്കിൽ... എ.ടി.എം, ബാങ്ക് എന്നിവ ഇന്ന് പ്രവർത്തിക്കില്ല ഗവൺമെന്റ് ഹോസ്പിറ്റൽ മാത്രമേ പ്രവർത്തിക്കുകയുള്ളൂവെന്ന് പറയുന്നുണ്ട്. ഈ സാഹചര്യമായി ബന്ധപ്പെട്ട് ഒത്തിരി ആശങ്കകളുണ്ട്.

മി. സ്പീക്കർ : ഈ തീരുമാനം കേന്ദ്രഗവൺമെന്റിന്റേതാണ്.

ശ്രീ. ഷാഫി പറമ്പിൽ: നിയമസഭ, ജനങ്ങളുടെ ആശങ്കകൾ പ്രകടിപ്പിക്കുന്ന സ്ഥലമെന്നുള്ള നിലയിൽ സാധാരണക്കാർക്ക് ഈ വിഷയത്തിലുള്ള ആശങ്കകൾ നീക്കി എങ്ങനെ മുന്നോട്ടുപോകാൻ സാധിക്കുമെന്നത് സംബന്ധിച്ച് ബഹുമാനപ്പെട്ട ധനകാര്യവകുപ്പുമന്ത്രി വ്യക്തമാക്കുമോ ?

ശ്രീ. എ. സി. മൊയ്തീൻ: സർ, ഈ വിഷയം സംബന്ധിച്ച് ബഹുമാനപ്പെട്ട ധനകാര്യ വകുപ്പുമന്ത്രി മറുപടി പറയും.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ,

ആയിരം രൂപ, 500 രൂപ നോട്ടുകൾ റദ്ദാക്കുന്നതിൽ എതിർപ്പ് പ്രകടിപ്പിക്കേണ്ട കാര്യമില്ല. Demonetization ഇതിനുമുമ്പും ഇന്ത്യയിൽ ഉണ്ടായിട്ടുണ്ട്. മറ്റ് പല രാജ്യങ്ങളിലും ഉണ്ടായിട്ടുണ്ട്. പക്ഷേ നടപ്പാക്കിയ രീതിയിലാണ് വിധേയപ്പെടുത്തുന്നത്. രാജ്യത്താകെ പരിഭ്രാന്തി ഉണ്ടാക്കുന്ന രീതിയിൽ അർദ്ധരാത്രിയിൽ ഇത് നടപ്പിലാക്കും എന്നുപറയുന്നതിൽ എന്ത് യുക്തിയാണുള്ളത്; കള്ളനോട്ട് പിടിക്കാനാണെന്നാണ് പറയുന്നത്. രണ്ടാഴ്ച സമയം കൊടുത്ത് അതിനുള്ളിൽ നോട്ടുകളൊക്കെ മാറണമെന്ന് പറഞ്ഞാലും, കള്ളനോട്ടുകളാണെങ്കിലും വരണമല്ലോ; നാട്ടുകാർക്ക് പ്രയാസവുമില്ല. ഇന്ന് അർദ്ധരാത്രി മുതൽ കള്ളനോട്ട് റദ്ദാക്കണമെന്ന് പറയുന്നതുകൊണ്ട് എന്ത് നേട്ടമാണ് ഉണ്ടാക്കാൻ പോകുന്നത്; കള്ളപ്പണത്തിന്റെ കാര്യവും ഇതുതന്നെയാണ്. ജനങ്ങൾക്ക് സാവകാശം കൊടുത്ത് ജനങ്ങളെ വിശ്വാസത്തിലെടുത്ത് നടപ്പാക്കുന്നതിൽ യാതൊരു പ്രയാസവുമില്ല. എന്നാൽ ഇന്ന് ചെയ്തിരിക്കുന്ന രീതി വലിയ പരിഭ്രാന്തിയും പ്രശ്നങ്ങളുമുണ്ടാക്കിയിട്ടുണ്ട്. അത് ഇന്നലെ വളരെ പ്രകടമായിരുന്നു. സത്യം പറഞ്ഞുകഴിഞ്ഞാൽ എന്ത് നിലപാടാണ് സ്വീകരിക്കേണ്ടത് എന്നുള്ള വ്യക്തത സംസ്ഥാന സർക്കാരുകൾക്ക് നൽകിയിട്ടുമില്ല. ഉദാഹരണത്തിന്, ലോട്ടറി ടിക്കറ്റ് എങ്ങനെയാണ് വിൽക്കുന്നത്; ലീഗൽ ടെണ്ടർ അല്ലാത്ത പണം സ്വീകരിക്കാൻ പറ്റുമോ; 100 രൂപ നോട്ടുകൾ കൊണ്ടുവന്നാലും

വിൽപ്പനക്കാർക്ക് പൂർണ്ണമായി വിൽക്കാൻ കഴിഞ്ഞില്ലെങ്കിൽ നഷ്ടമല്ലേ; ഇന്നത്തെ നറുക്കെടുപ്പ് ഇന്നലെ ക്ലോസ് ചെയ്തുകൊണ്ട് നടത്താം. നാളത്തെയും മറ്റുനാളത്തെയും നറുക്കെടുപ്പ് മാറ്റിവയ്ക്കേണ്ടിവരും. ബാങ്കുമായി ബന്ധപ്പെട്ട് കിടക്കുന്ന ട്രഷറി ഇടപാടും സാധ്യമല്ലാത്ത അവസ്ഥാവിശേഷം വരികയാണ്. കെ.എസ്.എഫ്.ഇ.യുടെ കാര്യത്തിൽ എന്താണ് ചെയ്യേണ്ടത്; ഡെയ്ലി കളക്ഷനാണ്. ആ വരുന്ന പണം നമ്മൾ സ്വീകരിക്കണോ; ബാങ്കുകൾ അടച്ചിട്ടിരിക്കുന്നുവെന്ന് പറയുന്ന പശ്ചാത്തലത്തിൽ കെ.എസ്.എഫ്.ഇ.-യിൽ നിന്ന് പണം വാങ്ങണോ; ഇതുസംബന്ധിച്ച് സംസ്ഥാന സർക്കാരിന് വേണ്ടത്ര ക്ലാരിറ്റി നൽകിയിട്ടില്ല. We have decided to err on the side of quash. ഇങ്ങോട്ട് അല്പം കൂടിപ്പോയാലും വളരെ quashuous ആയ സമീപനം സ്വീകരിക്കാനാണ് സംസ്ഥാന സർക്കാർ തീരുമാനിച്ചിട്ടുള്ളത്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഈ വിഷയം സംബന്ധിച്ച് ജനങ്ങൾക്കുള്ള ആശങ്ക താൽക്കാലികമാകാം. ആ ആശങ്ക ദൂരീകരിക്കത്തക്ക നിലയിൽ ധനകാര്യവകുപ്പുമന്ത്രി ഒരറ്റപ്പ് ജനങ്ങൾക്ക് നൽകണം. മൊത്തത്തിൽ ഒരു panic situation ആണ്. അങ്ങനെയൊരു panic situation-ന്റെ ആവശ്യമില്ല. മുമ്പ് എച്ച്.എം. പട്ടേലും ഇതുപോലെ നടപടി സ്വീകരിച്ചിട്ടുണ്ട്.

ഇതുസംബന്ധിച്ച് ഗവൺമെന്റ് ജനങ്ങൾക്കുവേണ്ടി സഭയിൽത്തന്നെ ഒരു റപ്പോർട്ട് നൽകണം. കാരണം ഇതുസംബന്ധിച്ച് ആളുകൾക്ക് വലിയ ആശങ്കയുണ്ട്. ജനങ്ങൾക്ക് എങ്ങും പോകാൻ കഴിയുന്നില്ല, എങ്ങും ചെല്ലാൻ കഴിയുന്നില്ല. പണം മാറാൻ കഴിയുന്നില്ല. നിത്യ ആവശ്യങ്ങൾക്ക് പ്രശ്നമാണ്. ഇതുസംബന്ധിച്ച് കാറ്റഗറിക്കലായി കേന്ദ്ര ധനകാര്യവകുപ്പുമന്ത്രിയുമായി ബന്ധപ്പെട്ടാണെങ്കിലും കേന്ദ്ര ഗവൺമെന്റുമായി ബന്ധപ്പെട്ടാണെങ്കിലും റിസർവ് ബാങ്കുമായി ബന്ധപ്പെട്ടാണെങ്കിലും നമ്മൾ ഒരു ഗവൺമെന്റെന്ന നിലയിൽ, കേരളത്തിലെ ജനങ്ങൾക്ക് ഒരാശങ്ക ഉണ്ടാകാത്ത നിലയിൽ അതിനൊരു സംവിധാനം നമ്മൾ കൊണ്ടുവരണം. അങ്ങ് പറയുന്നത് കേട്ടാൽ ആളുകൾക്ക് ആശങ്ക കൂടുകയാണ്. അതുണ്ടാകരുത്, ജനങ്ങളെ panic situation-ലേക്ക് കൊണ്ടുപോകാതെ എന്തെല്ലാം നടപടികൾ സ്വീകരിക്കാൻ കഴിയും എന്നൊരു ഉറപ്പ് നൽകാനുള്ള ബാധ്യത നമുക്കുണ്ട്.

ഡോ. ടി. എം. തോമസ് ഐസക്: സർ, എന്റെ ആദ്യത്തെ വാചകം ആയിരത്തിന്റെയും അഞ്ഞൂറിന്റെയും നോട്ടുകൾ റദ്ദാക്കിയതിൽ അപാകത ഇല്ല, ചെയ്യാൻ പറ്റുന്നതാണ് എന്നാണ്. പക്ഷേ ചെയ്ത രീതിയാണ് പ്രശ്നമുണ്ടാക്കിയിട്ടുള്ളത് എന്നാണ് ഞാൻ പറഞ്ഞത്. നമ്മളല്ല panic situation ഉണ്ടാക്കുന്നത്. ഇത്

പ്രഖ്യാപിച്ച രീതി രാജ്യത്താകെ panic situation ഉണ്ടാക്കിയിട്ടുണ്ട്. Panic situation ഉണ്ടാക്കിയതിന്റെ പിന്നിൽ എന്താണ് ഉദ്ദേശ്യമെന്ന് എനിക്കറിയില്ല. സർജിക്കൽ സൈക്കുകൾ കലമാണ്. ഇന്ന് അത് ഇക്കോണമിയിലുള്ള സർജിക്കൽ സൈക്കായിട്ടാണ് വ്യാഖ്യാനിക്കപ്പെട്ടുകൊണ്ടിരിക്കുന്നത്. ഇങ്ങനെയുള്ള ലക്ഷ്യങ്ങളാണ്. ഏതായാലും നാട്ടിലെ ജനങ്ങൾ പരിഭ്രാന്തരാകേണ്ട കാര്യമില്ല. നമ്മുടെ കയ്യിലുള്ള പണം കള്ളപ്പണം അല്ലെങ്കിൽ കുറച്ചുദിവസം കഴിഞ്ഞ് ബാങ്കിൽ കൊണ്ടുപോയി മാറി എടുക്കാവുന്നതാണ്. അല്ലാതെ കയ്യിലുള്ള 500-ന്റെയും 1000-ന്റെയും നോട്ടുകൾ റദ്ദായി എന്നുള്ള യാതൊരുവിധ തെറ്റിദ്ധാരണയും വേണ്ട. രണ്ടുമൂന്നുദിവസം ഈ പ്രശ്നങ്ങൾ നിൽക്കും. പക്ഷേ ഇങ്ങനെ ചെയ്യേണ്ട ആവശ്യമില്ലായിരുന്നു. കുറച്ച് ചിട്ടയായി, സാവകാശം നൽകി ആളുകളെ വിശ്വാസത്തിലെടുത്ത് ചെയ്യാമായിരുന്നു. ഇതാണ് ഞാൻ പറയാൻ ശ്രമിച്ചത്. ഫിനാൻസ് സെക്രട്ടറിയും മറ്റും ബന്ധപ്പെട്ടവരോട് സംസാരിച്ചുകൊണ്ടിരിക്കുകയാണ്. അതിന്റെയടിസ്ഥാനത്തിലായിരിക്കും ട്രഷറിയുടെ കാര്യത്തിൽ എങ്ങനെയാണ് വേണ്ടതെന്ന തീരുമാനം എടുക്കുന്നത്.

ശ്രീ. എസ്. രാജേന്ദ്രൻ: സർ, സഹകരണ മേഖലയിൽ സാമ്പത്തിക ഇടപാട്

നടത്തി ദീർഘകാല വായ്പ എടുത്തിട്ടുള്ളവർ, അതായത് 1970-നും

അതിനുശേഷവുമുള്ള, ബാങ്കുകളും സൊസൈറ്റികളും തുടങ്ങിയിട്ടുള്ള കാലം മുതൽ വായ്പ എടുത്തിട്ടുള്ളവർ കടക്കണിയിലാണ്. അവർ വീണ്ടും വീണ്ടും വായ്പ എടുക്കുന്ന സാഹചര്യമാണുള്ളത്. പ്രിൻസിപ്പൽ തുക എത്ര അടച്ചാലും കടിശ്ശികയും പിഴപ്പലിശയും ഉൾപ്പെടെ ലോൺ പുതുക്കി കൊടുക്കുന്നതുകൊണ്ട് ഇപ്പോഴും കടക്കണിയിൽ നിൽക്കുകയാണ്. ഇവരുടെ വൺടൈം സെറ്റിൽമെന്റ് ഏതെങ്കിലും രൂപത്തിൽ പ്രിൻസിപ്പൽ തുക ഈടാക്കിയും സാധാരണ രീതിയിലുള്ള പലിശ ഈടാക്കിക്കൊണ്ടും അവരെ ആ കടക്കണിയിൽ നിന്ന് മോചിപ്പിക്കുന്നതിന് ഉദ്ദേശിക്കുന്നുണ്ടോ; അതിനുള്ള നടപടി സ്വീകരിക്കാമോ?

സഹകരണവും വിനോദസഞ്ചാരവും വകുപ്പുമന്ത്രി (ശ്രീ. എ.സി. മൊയ്തീൻ):

സർ, സഹകരണ മേഖലയിൽ കടബാധ്യതകളുടെ പ്രയാസങ്ങൾ അനുഭവിക്കുന്ന നിരവധി സാധാരണക്കാരുണ്ട്. അതിന് സഹകരണ മേഖലയിൽ ആശ്വാസം നൽകുന്ന 'ആശ്വാസ്' പദ്ധതിയുണ്ട്. അദാലത്തുകൾ വയ്ക്കാറുണ്ട്. അതിന്റെ ഭാഗമായി സമാശ്വാസ നടപടികളുണ്ട്. രോഗം കൊണ്ടും മറ്റ് കാരണങ്ങൾ കൊണ്ടും പ്രയാസമനുഭവിക്കുന്ന വളരെ പാവപ്പെട്ട ആളുകളുണ്ട്. അവരുടെ അപേക്ഷകളാണ് ദിവസവും സർക്കാരിന്റെ മുന്നിൽ വന്നുകൊണ്ടിരിക്കുന്നത്. അക്കാര്യത്തിൽ വിശദമായ ഒരു റിപ്പോർട്ട് തയ്യാറാക്കി എങ്ങനെയാണ് അത് കൈകാര്യം ചെയ്യുക

എന്നത് പരിശോധിച്ചുകൊണ്ടിരിക്കുകയാണ്. ബാങ്കുകളിൽ നിന്നും എടുക്കുന്ന വായ്പ തിരിച്ചടവില്ലാതെ പോകുന്ന സ്ഥിതിയും ഒഴിവാക്കേണ്ടതുണ്ട്. സഹകരണ ബാങ്കുകളുടെ നിലനിൽപ്പുമായി ബന്ധപ്പെട്ട പ്രശ്നം കൂടിയാണത്. ഇത് സമഗ്രമായ ഒരു പരിശോധനയ്ക്കുവേണ്ടി ശ്രമിച്ചുകൊണ്ടിരിക്കുന്ന കാര്യമാണ്.

ശ്രീ. പി. കെ. കുഞ്ഞാലിക്കുട്ടി: സർ, ഹോട്ട് സമയം തന്നെയാണിത്. എനിക്ക് തോന്നുന്നത് എന്താണെന്നുവെച്ചാൽ ഇന്നൊരു ക്രൂഷ്യൽ ഡേയാണ്. സാധാരണക്കാരെയും NRIs-നെയും ജീവിതത്തിന്റെ വിവിധ സെക്ടറിലുള്ള ആളുകളെയും ഇതെങ്ങനെ ബാധിക്കുമെന്ന ആശങ്കയുണ്ട്. ഇന്നത്തെ ദിവസം തന്നെ ഉച്ചവരെ പഠിച്ചിട്ട് ഇന്നതന്നെ ഇതുസംബന്ധിച്ച് നിമയസഭയിൽ ഒരു പ്രസ്താവന കേരളാ ഗവൺമെന്റിന്റേതായി ഫിനാൻസ് മിനിസ്റ്റർ ചെയ്യുന്നത് നല്ലതായിരിക്കും. സംശയങ്ങൾ ദൂരീകരിക്കാൻ അത് നല്ലതായിരിക്കും. ഉച്ചവരെ വളരെ നിർണ്ണായകമാണ്. അതുവരെ നോക്കിയിട്ട് പ്രസ്താവന നടത്തണം.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ഫിനാൻസ് സെക്രട്ടറി തുടങ്ങി ബന്ധപ്പെട്ടവരുമായി ചർച്ച നടത്തിയതിനുശേഷം മാത്രമേ അങ്ങനെയൊരു പ്രസ്താവന സഭയിൽ നടത്താൻ സാധിക്കുകയുള്ളൂ.

ശ്രീ. വി. ജോയി: സർ, സംസ്ഥാനത്തെ പ്രാഥമിക സഹകരണ മേഖലയുടെ

ആധുനികവൽക്കരണത്തെക്കുറിച്ച് അങ്ങ് പറഞ്ഞു. സംസ്ഥാനത്തൊട്ടാകെ ഒരു കോർബാങ്കിംഗ് സൊല്യൂഷനും എ.റ്റി.എം. സംവിധാനവും കൊണ്ടുവരുന്നതിന് എന്തെങ്കിലും തടസ്സം ഇന്ന് നിലവിലുണ്ടോ; ചില ജില്ലാ സഹകരണ ബാങ്കുകളുടെ കീഴിൽ ഇപ്പോൾ കോർബാങ്കിംഗ് സംവിധാനവും എ.ടി.എം. ഫെസിലിറ്റിയുമുണ്ട്. പ്രാഥമിക സഹകരണ ബാങ്കുകളിലൂടെ അത് ലഭ്യമാക്കാൻ വേണ്ടിയുള്ള നടപടി നമുക്ക് സ്വീകരിച്ചുകൂടെ?

സഹകരണവും വിനോദസഞ്ചാരവും വകുപ്പുമന്ത്രി (ശ്രീ. എ.സി. മൊയ്തീൻ):

സർ, അത്തരമൊരു സംവിധാനത്തിനുവേണ്ടിയുള്ള ഐ.ടി. പോളിസി രൂപപ്പെടുത്താനും അതിനാവശ്യമായ ഒരു സോഫ്റ്റ്‌വെയർ ഉണ്ടാക്കുന്നതിനും വേണ്ടിയുള്ള പരിശ്രമമാണ് നടന്നുകൊണ്ടിരിക്കുന്നത് എന്നുള്ളത് ഞാൻ സൂചിപ്പിച്ചു. പ്രാഥമിക ബാങ്കുകളെക്കൂടി ഈ സിസ്റ്റത്തിന്റെ ഭാഗമായി ഉൾപ്പെടുത്തുന്നത് സഹകരണ മേഖലയിലെ നിക്ഷേപത്തിനും അതുപോലെ തന്നെ മറ്റ് കാര്യങ്ങൾക്കും സഹായകമാകും. അതിനുള്ള ശ്രമം തുടരുകയാണ്.

ശ്രീ. അനിൽ അക്കര: സർ, ബാങ്കിംഗ് രംഗം വളരെ ആധുനികവൽക്കരിച്ച് മുന്നോട്ടുപോകുന്ന കാര്യം നമുക്കെല്ലാവർക്കുമറിയാം. പക്ഷേ നമ്മുടെ സഹകരണ ബാങ്കുകൾ, പ്രത്യേകിച്ച് പ്രാഥമിക സഹകരണ സംഘങ്ങളുടെ യോഗതീരുമാനങ്ങൾ

ഉൾപ്പെടെയുള്ള വിഷയങ്ങൾ വിവരാവകാശ നിയമമനുസരിച്ച് ലഭിക്കുന്നതിന് ഇന്ന് കോടതികളുടെ തടസ്സമുണ്ടെന്നാണ് സൂചിപ്പിക്കുന്നത്. ആധുനിക ലോകത്ത് എല്ലാവർക്കും വിവരമറിയുന്നതിനുവേണ്ടിയാണ് വിവരാവകാശ നിയമം നമ്മുടെ നാട്ടിൽ നടപ്പിലാക്കിയത്. പക്ഷേ സഹകരണ ബാങ്കുകൾക്ക് മാത്രം വിവരാവകാശ നിയമം ബാധകമല്ല. അത് കോടതിയുടെ പിൻബലത്തിൽക്കൂടി പോകുന്നത് ഒട്ടും ന്യായീകരിക്കാവുന്നതല്ല. വിവരാവകാശ നിയമത്തിന്റെ പരിധിയിൽ കേരളത്തിലെ സഹകരണ ബാങ്കുകളെ കൊണ്ടുവരുന്നതിനും കോടതിയുടെ വിലക്കുകൾ ഉൾപ്പെടെയുള്ള കാര്യങ്ങൾ നീക്കിക്കിട്ടുന്നതിനുവേണ്ടിയും ഗവൺമെന്റ് നടപടി സ്വീകരിക്കുമോ?

ശ്രീ. എ. സി. മൊയ്തീൻ: സർ, ബാങ്കിൽ ഡെപ്പോസിറ്റ് ചെയ്യുന്ന ഡെപ്പോസിറ്റിന്റെ രഹസ്യസ്വഭാവം കാത്തുസൂക്ഷിക്കേണ്ടതുൾപ്പെടെയുള്ള കാര്യങ്ങളുണ്ട്. കോടതിവിധിയുടെ പശ്ചാത്തലത്തിൽ ഇക്കാര്യത്തിൽ എന്തുചെയ്യാൻ കഴിയുമെന്നുള്ള കാര്യം പരിശോധിക്കാം.

ശ്രീ. അനിൽ അക്കര: സർ, ഡെപ്പോസിറ്റിന്റെ കാര്യമല്ല ഞാൻ പറഞ്ഞത്. ഭരണസംബന്ധമായ യോഗതീരുമാനങ്ങളുടെ മിനിട്ട്സ് ഉൾപ്പെടെയുള്ള കാര്യങ്ങളാണ് സൂചിപ്പിച്ചത്.

ശ്രീ. എ. സി. മൊയ്തീൻ: സർ, മിനിട്ട്സ് ഉൾപ്പെടെയുള്ള കാര്യങ്ങൾ ഇപ്പോൾ കൊടുക്കുന്നതിന് തടസ്സങ്ങൾ എന്തെങ്കിലും ഉണ്ടെന്ന് ഞാൻ കരുതുന്നില്ല. അത് നൽകാൻ ആവശ്യമായ നടപടികൾ സ്വീകരിക്കാം.

ശ്രീ. മുരളി പെരുനെല്ലി: സർ, സംസ്ഥാനത്തെ പ്രാഥമിക സഹകരണ സംഘങ്ങൾക്ക് സംഭരണ ശാലകൾ നിർമ്മിക്കുന്നതിനും അതുപോലെ കർഷക സേവന കേന്ദ്രങ്ങൾ ആരംഭിക്കുന്നതിനും ധനസഹായം നൽകിവരുന്നുണ്ടോ; ആ പദ്ധതിയുടെ ഭാഗമായി കൃഷിക്കാർക്ക് ലഭ്യമാകുന്ന സേവനങ്ങളും പ്രയോജനങ്ങളും എന്താണെന്ന് വ്യക്തമാക്കുമോ?

ശ്രീ. എ. സി. മൊയ്തീൻ: സർ, സഹകരണ ബാങ്കുകളുടെ കീഴിൽ അറുപതോളം കർഷക സേവനകേന്ദ്രങ്ങൾ ഇപ്പോൾ നിലവിലുണ്ട്. അത്തരം സേവന കേന്ദ്രങ്ങൾ വ്യാപിപ്പിക്കണമെന്നതാണ് ഉദ്ദേശിക്കുന്നത്. ഇതിന്റെ ഭാഗമായി ഇപ്പോൾ പച്ചക്കറി ഉൽപ്പാദനം ഉൾപ്പെടെയുള്ള കാര്യത്തിൽ കൃഷി വകുപ്പുമായി സഹകരിച്ചുകൊണ്ട് സംഭരണ ശാലകളും അത് വിതരണം ചെയ്യാനുള്ള ശൃംഖലകളും ശക്തിപ്പെടുത്തണം എന്നാണ് ഗവൺമെന്റ് കരുതുന്നത്.

ശ്രീ. പി. ഉബൈദുള്ള: സർ, ഗ്രാമങ്ങളിൽ കൊമേഴ്സ്യൽ ബാങ്കുകളുടെ ശാഖകൾ എല്ലാ ആധുനിക സൗകര്യങ്ങളോടുകൂടിയും തുറക്കാൻ പോകുകയാണ്. ഇത് ഏറ്റവും

കൂടുതൽ ബാധിക്കുന്നത് നമ്മുടെ പ്രാഥമിക ബാങ്കുകളെയാണ്. പ്രാഥമികബാങ്കുകളെയും കാലാനുസൃതമായി ആ രീതിയിൽ ആധുനികവൽക്കരണത്തോടുകൂടി മുന്നോട്ടുകൊണ്ടുവരേണ്ടതുണ്ട്. അതിനാവശ്യമായ സാമ്പത്തിക സഹായം ഉൾപ്പെടെ നൽകുമെന്നാണ് ബഹുമാനപ്പെട്ട മന്ത്രി ഇവിടെ പറഞ്ഞത്. കോർബാങ്കിംഗ് പല ബാങ്കുകളും ആരംഭിച്ചിട്ടുണ്ട്. പല ബാങ്കുകൾക്കും സ്വന്തമായി എ.ടി.എം. ഉണ്ട്. എന്നാൽ ഒരു സർവ്വീസ് സഹകരണ ബാങ്കിൽ സ്വന്തമായി എ.ടി.എം. കാർഡുള്ള ഒരാൾക്ക് മറ്റേതെങ്കിലും ബാങ്കിന്റെ എ.ടി.എം-ൽ നിന്നും പണം പിൻവലിക്കാൻ കഴിയാത്ത സാഹചര്യമുണ്ട്. ജില്ലാ സഹകരണ ബാങ്കിനും അർബൻ സഹകരണ ബാങ്കിനും ഇപ്പോൾ ഈ സംവിധാനമുണ്ട്. എന്നാൽ പ്രാഥമിക സർവ്വീസ് സഹകരണ ബാങ്കുകൾക്ക് നാഷണൽ കോർ ബാങ്കിംഗ് നെറ്റ്‌വർക്കിൽ പ്രവേശനം ലഭിച്ചിട്ടില്ല. അതുകൊണ്ടാണ് ഈ തടസ്സം. നാഷണൽ കോർ ബാങ്കിംഗ് നെറ്റ്‌വർക്കിൽ പ്രാഥമിക സർവ്വീസ് സഹകരണ ബാങ്കുകൾക്കുകൂടി പ്രവേശനം ലഭ്യമാക്കി സംസ്ഥാന ബാങ്ക്, ജില്ലാ ബാങ്ക്, അർബൻ ബാങ്ക്, പ്രാഥമിക ബാങ്ക് എന്നീ ബാങ്കുകളെല്ലാം കൂടി ഒരു നെറ്റ്‌വർക്കിന്റെ കീഴിൽ കൊണ്ടുവരാൻ നടപടി സ്വീകരിക്കുമോ?

ശ്രീ. എ. സി. മൊയ്തീൻ: സർ, കോർ ബാങ്കിംഗ് സംവിധാനത്തിലൂടെ മറ്റ് ബാങ്കുകളുമായി ഇടപാടുകൾ നടത്തുന്നതിന് പ്രാഥമിക സംഘങ്ങൾക്ക് പ്രയാസമുള്ള ഒരുപാട് നിബന്ധനകൾ റിസർവ് ബാങ്കിന്റെ നയത്തിൽതന്നെയുണ്ട്. അതിന്റെ ഭാഗമായുള്ള പ്രയാസങ്ങൾ അനുഭവപ്പെടുകയാണ്. ആ പ്രയാസങ്ങൾ പരിഹരിക്കണമെന്നതന്നെയാണ് ഗവൺമെന്റിന്റെ കാഴ്ചപ്പാട്. അതിനാവശ്യമായ ചർച്ചകൾ നടന്നുകൊണ്ടിരിക്കുകയാണ്.

ശ്രീ. കെ. ഡി. പ്രസേനൻ: സർ, കാർഷിക സഹകരണ ബാങ്കുകളിൽ പലതും ഇന്ന് കാർഷികേതര സഹകരണ ബാങ്കുകളായി മാറിക്കൊണ്ടിരിക്കുകയാണ്. കാർഷിക വായ്പകളല്ല ഇപ്പോൾ കൊടുക്കുന്നത്. മറ്റ് പല ബിസിനസ്സുകൾക്കുമാണ് അവർക്ക് താൽപര്യം. അത്തരത്തിൽ ക്രമം തെറ്റിയ കാർഷിക സഹകരണ ബാങ്കുകളുടെ പ്രവർത്തനങ്ങളെ പരിശോധിക്കാനും കണ്ടുപിടിക്കാനും അത് കറക്ട് ചെയ്യാനും ആധുനികവൽക്കരണം ഉപയോഗിക്കാൻ സന്നദ്ധമാകുമോ;

ശ്രീ. എ. സി. മൊയ്തീൻ: സർ, കാർഷിക വായ്പാ നിരക്കിൽ കുറവുണ്ടെന്നുള്ളത് കേരളത്തിലെ ഒരു യാഥാർത്ഥ്യമാണ്. അത് നേരത്തെ ഞാൻ മറുപടിയിൽ സൂചിപ്പിച്ചതാണ്. ആ കാര്യം പരിഹരിക്കണമെന്നതന്നെയാണ് ഗവൺമെന്റ് ഉദ്ദേശിക്കുന്നത്. അതിനാവശ്യമായ കാര്യങ്ങൾ ആലോചിച്ചുകൊണ്ടിരിക്കുകയാണ്.

തീർച്ചയായും അത്തരം മേഖലകളിൽ വായ്പ വർദ്ധിപ്പിച്ച് നൽകുന്നതിന് തടസ്സമായി നിൽക്കുന്ന എന്തെങ്കിലും ഘടകമുണ്ടെങ്കിൽ അത് പരിശോധിക്കുന്നതിന് സർക്കാർ തയ്യാറാണ്.

മി. സ്പീക്കർ: 17 ഉപചോദ്യങ്ങൾക്കാണ് ബഹുമാനപ്പെട്ട മന്ത്രി വളരെ ചുരുങ്ങിയ സമയംകൊണ്ട് മറുപടി പറഞ്ഞത്. അതിന് അദ്ദേഹത്തെ പ്രത്യേകമായി അഭിനന്ദിക്കുകയാണ്.

വൈദ്യുതി ഉപഭോക്താക്കൾക്ക് പണമടക്കാൻ ക്യാഷ് ഡെപോസിറ്റ് മെഷീൻ

- 2 (*782) ശ്രീ. കെ. മുരളീധരൻ:
- ശ്രീ. വി. പി. സജീന്ദ്രൻ:
- ശ്രീ. ഹൈബി ഇൗഡൻ:
- ശ്രീ. എ. പി. അനിൽ കുമാർ: താഴെ കാണുന്ന ചോദ്യങ്ങൾക്ക്

വൈദ്യുതിയും ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് വൈദ്യുതി ഉപഭോക്താക്കൾക്ക് പണമടക്കാൻ ക്യാഷ് ഡെപോസിറ്റ് മെഷീൻ സ്ഥാപിക്കാനുദ്ദേശിക്കുന്നുണ്ടോ; വിശദമാക്കുമോ;

(ബി) എവിടെയൊക്കെയാണ് ഇത്തരം മെഷീനുകൾ സ്ഥാപിക്കാനുദ്ദേശിക്കുന്നത്; വിവരിക്കുമോ;

(സി) ഇതിനുള്ള ധനം എങ്ങനെ സ്വരൂപിക്കാനാണ് ഉദ്ദേശിക്കുന്നത്?

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ,

(എ) ഉപഭോക്താക്കൾക്ക് 24 മണിക്കൂറും വൈദ്യുതി ബില്ലിന് അടയ്ക്കുന്നതിന് തിരുവനന്തപുരം വൈദ്യുതി ഭവനിൽ ഒരു ക്യാഷ് ഡെപ്പോസിറ്റ് മെഷീൻ 04.01.2016 മുതൽ പ്രവർത്തിച്ചുവരുന്നു.

(ബി) മുകളിൽപ്പറഞ്ഞതു കൂടാതെ ഇത്തരം 5 മെഷീനുകൾ കൂടി തിരുവനന്തപുരം, കൊല്ലം, എറണാകുളം, തൃശ്ശൂർ, കോഴിക്കോട് എന്നിവിടങ്ങളിൽ സജ്ജമാക്കിയിട്ടുണ്ട്. ഇവയുടെ പ്രവർത്തനം ഉടൻ ആരംഭിക്കുന്നതാണ്.

(സി) ഇപ്പോൾ R-APDRP പദ്ധതിയിൽ ഉൾപ്പെടുത്തിയാണ് ക്യാഷ് ഡെപ്പോസിറ്റ് മെഷീനുകൾ സ്ഥാപിക്കുന്നത്. ഉപഭോക്താക്കൾക്കിടയിൽ ഇതിന്റെ സ്വീകാര്യത വിലയിരുത്തി കൂടുതൽ സ്ഥലങ്ങളിൽ വ്യാപിപ്പിക്കുന്നതിനുള്ള നിർദ്ദേശം നൽകും.

ശ്രീ. കെ. മുരളീധരൻ: ഇവിടെ ബഹുമാനപ്പെട്ട മന്ത്രിയുടെ മറുപടിയിൽ ക്യാഷ് ഡെപ്പോസിറ്റ് മെഷീൻ കൂടുതൽ സ്ഥലത്തേയ്ക്ക് വ്യാപിപ്പിക്കുമെന്ന് പറഞ്ഞു. സത്യം പറഞ്ഞാൽ, നിലവിൽ പണം അടയ്ക്കുന്നതിന് ഒരുപാട് മാർഗ്ഗങ്ങളുണ്ട്. പഴയ ക്യാഷ് കൗണ്ടറിലൂടെയും നെറ്റ് ബാങ്കിംഗ് സിസ്റ്റത്തിലൂടെയും അക്ഷയ കേന്ദ്രങ്ങളിലൂടെയുമൊക്കെ പണമടയ്ക്കുന്നുണ്ട്. ഇങ്ങനെയൊക്കെ സൗകര്യങ്ങൾ

ഉള്ളപ്പോൾ ലക്ഷണക്കിന് രൂപ ചെലവഴിച്ച് ക്യാഷ് ഡെപ്പോസിറ്റ് മെഷീൻ സ്ഥാപിക്കേണ്ടതിന്റെ ആവശ്യകത വാസ്തവത്തിൽ ഉണ്ടോ; എന്ത് അടിസ്ഥാനത്തിലാണ് ഈ മെഷീൻ സ്ഥാപിക്കാൻ ഗവൺമെന്റ് തീരുമാനിച്ചത്.

ശ്രീ. കടകംപള്ളി സുരേന്ദ്രൻ: സർ, നമ്മുടെ വിവരസാങ്കേതികവിദ്യ

ഫലപ്രദമായി എല്ലാ മേഖലകളിലും പ്രയോജനപ്പെടുത്തണമെന്ന ലക്ഷ്യംതന്നെയാണ് നമുക്കുള്ളത്. അങ്ങ് പറഞ്ഞ കാര്യം പ്രത്യേകിച്ച് പരിശോധിക്കേണ്ടതാണ്. നിലവിൽ ധാരാളം സൗകര്യങ്ങളുണ്ട്. അതിനോടൊപ്പംതന്നെ ബാങ്ക് എ.ടി.എം. വഴി വൈദ്യുതി ചാർജ്ജ് അടയ്ക്കുന്നതിനുള്ള സാധ്യത പരിശോധിക്കുകയാണ്. സാങ്കേതികമായി അത് സാധ്യമാണെന്നാണ് മനസ്സിലാക്കാൻ സാധിച്ചിട്ടുള്ളത്. ബാങ്കുകളുമായുള്ള ചർച്ച ആവശ്യമായി വരും. അത് നടത്തുന്നതിനുള്ള തിരക്കിലാണ്. ഇത് സാധ്യമായാൽ അങ്ങ് പറഞ്ഞതുപോലെ ക്യാഷ് ഡെപ്പോസിറ്റ് മെഷീന്റെ ആവശ്യകത നമുക്ക് ഉണ്ടാകുന്നില്ല. കൂടാതെ, ബാങ്ക് അക്കൗണ്ടുകളിൽ നിന്ന് നേരിട്ട് പണം സ്വീകരിക്കുന്നതിനുള്ള തയ്യാറെടുപ്പുകളും അവസാന ഘട്ടത്തിലാണ്. ഈ സാധ്യത ഉപയോഗപ്പെടുത്തുന്ന ഉപഭോക്താക്കൾക്ക് പണമടക്കാൻ ഓഫീസുകളിൽ പോകേണ്ട സാഹചര്യംതന്നെ ഒഴിവാക്കും. അങ്ങനെ എല്ലാ സാധ്യതകളും ഉപയോഗപ്പെടുത്തി ആളുകൾക്ക് പരമാവധി സർവ്വീസ് കൊടുക്കുകയെന്നുള്ളതാണ്

കെ.എസ്.ഇ.ബി. ലക്ഷ്യം വയ്ക്കുന്നത്. ഏറ്റവും എളുപ്പം പണമടക്കുന്നതിനുവേണ്ടിയുള്ള സൗകര്യമാണ് ഉദ്ദേശിക്കുന്നത്. അതിന് നിലവിലുള്ള സർവ്വ സാധ്യതകളെയും കെ.എസ്.ഇ.ബി. പ്രയോജനപ്പെടുത്തുകയാണ്.

ശ്രീ. കെ. മുരളീധരൻ: സർ, കൗണ്ടറുകളിൽ പണം സ്വീകരിക്കുന്നത് അസിസ്റ്റന്റ് തസ്തികയിലുള്ളവരാണ്. ഇങ്ങനെയുള്ള സൗകര്യങ്ങൾ വരുമ്പോൾ അവരുടെ തൊഴിൽ സാധ്യത മങ്ങുന്നുണ്ട്. അവരെ എങ്ങനെ പുനരധിവസിപ്പിക്കാമെന്നുള്ളതിനെക്കുറിച്ച് ഗവൺമെന്റ് ആലോചിച്ചിട്ടുണ്ടോ;

ശ്രീ. കടകംപള്ളി സുരേന്ദ്രൻ: സർ, അങ്ങ് പറഞ്ഞത് വളരെ പ്രധാനപ്പെട്ട പ്രശ്നംതന്നെയാണ്. കമ്പ്യൂട്ടറൈസേഷൻ വ്യാപകമായതോടുകൂടി നേരത്തെ ഉണ്ടായിരുന്നത്രയും ജീവനക്കാരുടെ ആവശ്യകത കെ.എസ്.ഇ.ബി.-ക്ക് ഇല്ലാതായിവരികയാണ്. അത് പരിശോധിച്ചുകൊണ്ടിരിക്കുകയാണ്. മറ്റ് മേഖലകളിലേയ്ക്ക് അവരെ പുനർവിന്യസിക്കാൻ സാധിക്കും. അതിനാവശ്യമായ പ്രായോഗികമായ ഒരു പരിപാടി കെ.എസ്.ഇ.ബി. തയ്യാറാക്കുകയാണ്.

ശ്രീ. വി. പി. സജീന്ദ്രൻ: ഉപഭോക്താക്കൾക്ക് 24 മണിക്കൂറും വൈദ്യുതി ബിൽ അടയ്ക്കുന്നതിനായി ക്യാഷ് ഡെപ്പോസിറ്റ് മെഷീൻ സ്ഥാപിച്ചത് നല്ലതുതന്നെയാണ്. ജനങ്ങൾക്ക് സൗകര്യപ്രദമായ കൂടുതൽ സ്ഥലത്തേയ്ക്ക് വ്യാപിപ്പിക്കണം. എന്റെ

ചോദ്യം മറ്റൊന്നാണ്, നമ്മുടെ സംസ്ഥാനത്ത് വൈദ്യുതി ബോർഡിനെ സംബന്ധിച്ച വലിയൊരു ശാപം വൈദ്യുതി മോഷണമാണ്. വൈദ്യുതി മോഷണം വളരെ വ്യാപകമാണ്. കഴിഞ്ഞ ഗവൺമെന്റിന്റെ കാലത്ത് ശ്രീ. ആര്യാടൻ മുഹമ്മദ് വൈദ്യുതി വുകപ്പമന്ത്രിയായിരുന്നപ്പോൾ മോഷ്ടാക്കളെ കണ്ടെത്താൻ വലിയൊരു പോലീസ് ഉദ്യോഗസ്ഥനെ നിയമിച്ചു. അദ്ദേഹം യഥാർത്ഥ മോഷ്ടാക്കളെയല്ല പിടിച്ചത്. അദ്ദേഹത്തിന് പബ്ലിസിറ്റിക്കുവേണ്ടി ചില സ്ഥലങ്ങളിൽ പോയി ചാനലിലും പത്രങ്ങളിലും വാർത്ത വരുത്തിയതല്ലാതെ യഥാർത്ഥ മോഷ്ടാക്കളെ കണ്ടെത്താൻ കഴിഞ്ഞിട്ടില്ല. വൈദ്യുതി മോഷ്ടാക്കളെ കണ്ടെത്തിയാൽ ലഭിക്കുന്ന കോടിക്കണക്കിന് രൂപയിലൂടെ വൈദ്യുതി ബോർഡ് ലാഭത്തിലേയ്ക്കെത്തും. വൈദ്യുതി മോഷ്ടാക്കളെ കണ്ടെത്താൻ പ്രത്യേക സ്ക്വാഡ് രൂപീകരിച്ച് അതിന്റെ പ്രവർത്തനങ്ങൾ വിപുലീകരിക്കുവാൻ നടപടിയെടുക്കുമോ;

ശ്രീ. കടകംപള്ളി സുരേന്ദ്രൻ: സർ, വൈദ്യുതി മോഷണം

കണ്ടുപിടിക്കുന്നതിനായുള്ള ഒരു വിജിലൻസ് വിഭാഗം വൈദ്യുതി ബോർഡിൽ പ്രവർത്തിക്കുന്നുണ്ട്. സീനിയറായ ഐ.പി.എസ്. ഉദ്യോഗസ്ഥന്റെ നേതൃത്വത്തിലാണ് അത് പ്രവർത്തിക്കുന്നത്. അവർ സ്പെഷ്യൽ പരിശോധന നടത്തി വൈദ്യുതി മോഷണം കണ്ടുപിടിച്ച് അധിക പിഴ ചുമത്താറുണ്ട്. അത് കുറച്ചുകൂടി

ശക്തമാക്കണമെന്നതന്നെയാണ് ഗവൺമെന്റ് ആഗ്രഹിക്കുന്നത്.

ശ്രീ. ഹൈബി ഇൗഡൻ: സർ, കേരളത്തിൽ ഏറ്റവും കൂടുതൽ റവന്യൂ ജനറേറ്റ് ചെയ്യുന്ന ഒരു സെക്ഷൻ എറണാകുളമാണ്. 29 കോടി രൂപയാണ്. അപ്പോൾ എറണാകുളത്ത് ക്യാഷ് ഡെപ്പോസിറ്റ് മെഷീൻ സ്ഥാപിക്കാൻ തയ്യാറാകുമോ; ഇത് എ.ടി.എം. മാതൃകയിലാണോ; 24 മണിക്കൂറും ക്യാഷ് ഡെപ്പോസിറ്റ് ചെയ്യാനുള്ള സംവിധാനങ്ങളുണ്ടോ; അതിന്റെ സാങ്കേതികമായ മറ്റ് വിശദാംശങ്ങൾ വ്യക്തമാക്കാമോ;

ശ്രീ. കടകംപള്ളി സുരേന്ദ്രൻ: സർ, എറണാകുളം ജില്ല നമ്മുടെ പ്രോജക്ടിലുണ്ട്. അടുത്തതായി എറണാകുളം ജില്ലയിലാണ് അത് സ്ഥാപിക്കുക. നമ്മുടെ സംസ്ഥാനത്ത് കെ.എസ്.ഇ.ബി.-ക്ക് ഏറ്റവും കൂടുതൽ റവന്യൂ ശേഖരിക്കാൻ കഴിയുന്ന ഒരു ജില്ലയാണ് എറണാകുളം. അതുകൊണ്ടുതന്നെ എറണാകുളത്തിന് പ്രത്യേകമായ ഒരു പരിഗണന എല്ലാ കാര്യങ്ങളിലും ഗവൺമെന്റും കെ.എസ്.ഇ.ബി.-യും നൽകുന്നുണ്ട്. എ.ടി.എം. പോലെതന്നെ 24 മണിക്കൂറും സർവ്വീസ് കിട്ടുന്ന തരത്തിലാണ് അത് ക്രമീകരിച്ചിട്ടുള്ളത്. ആളുകളെ സംബന്ധിച്ച് ഇക്കാര്യങ്ങൾ ചെയ്യാൻ വളരെ എളുപ്പമാണ്.

ശ്രീ. എ. പി. അനിൽ കുമാർ: സർ, പുതിയ വിവര സാങ്കേതിക വിദ്യയുടെ

സാധ്യതകളെ പൂർണ്ണമായും കെ.എസ്.ഇ.ബി. വിനിയോഗിക്കുമെന്ന് അങ്ങ് സൂചിപ്പിക്കുകയുണ്ടായി. പുതിയ കാലഘട്ടത്തിൽ ക്യാഷ് ട്രാൻസാക്ഷൻ ഓൺലൈനിലായി മാറിക്കൊണ്ടിരിക്കുകയാണ്. ആ ഒരു സാഹചര്യത്തിൽ കെ.എസ്.ഇ.ബി. സ്വന്തമായി ഒരു മൊബൈൽ ആപ്പ് ഉണ്ടാക്കി കൺസ്യൂമേഴ്സിന് റിമൈൻഡർ അയയ്ക്കുവാനോ അതുവഴി പണം അടക്കുവാനുമുള്ള ഒരു സാഹചര്യം ഒരുക്കി കഴിഞ്ഞാൽ തീർച്ചയായും ഇന്നത്തെ കാലഘട്ടത്തിനനുസരിച്ച് അത് കൺസ്യൂമേഴ്സിനെ സംബന്ധിച്ചിടത്തോളം വളരെ സൗകര്യപ്രദമായിരിക്കും. അത്തരമൊരു കാര്യത്തെക്കുറിച്ച് ആലോചിക്കുമോ;

ശ്രീ. കടകംപള്ളി സുരേന്ദ്രൻ: സർ, ആധുനിക സാങ്കേതിക വിദ്യയെ വളരെ ഫലപ്രദമായി പ്രയോജനപ്പെടുത്താൻ കെ.എസ്.ഇ.ബി. ശ്രമിച്ചു കൊണ്ടിരിക്കുകയാണ്. വൈദ്യുതി വിതരണം സംബന്ധിച്ച പരാതികൾ അറിയിക്കാൻതന്നെ കേന്ദ്രീകൃതമായ ഒരു പ്രോജക്ട് തയ്യാറാക്കിയിട്ടുണ്ട്. അത് നടപ്പിലാക്കിക്കൊണ്ടിരിക്കുകയാണ്. കേന്ദ്രീകൃത കസ്റ്റമർ കെയർ സെന്റർ നമ്പരായ 1912-ൽ വിളിച്ച് കാൾ സെന്റർ ജീവനക്കാരുടെ സഹായത്തോടെയോ അല്ലാതെ ഐ.വി.ആർ.എസ്. (Interactive Voice Response System) മുഖേനയോ പരാതികൾ രജിസ്റ്റർ ചെയ്യാവുന്നതും കെ.എസ്.ഇ.ബി.-യുടെ കൺസ്യൂമർ കോർട്ട് വഴിയും അതാത്

സെക്ഷൻ ഓഫീസിൽ നേരിട്ട് വിളിച്ചും വാട്ട്സ്ആപ്പ് മുഖേനയും പരാതി രജിസ്റ്റർ ചെയ്യാനുള്ള പുതിയ സംവിധാനവും ഏർപ്പെടുത്തിയിട്ടുണ്ട്. അത് പ്രവർത്തിക്കുകയാണ്. ആധുനിക വിവരസാങ്കേതിക വിദ്യയിലൂന്നിയ നവീന സംവിധാനങ്ങളാണിപ്പോൾ കേന്ദ്രീകൃത കസ്റ്റമർ കെയർ സെന്ററിൽ ഏർപ്പെടുത്തിയിരിക്കുന്നത്. അവിടെ ബി.എസ്.എൻ.എൽ.-ന്റെ ലൈൻ ഉപയോഗിച്ച് ഒരേസമയം 60 പേർക്ക് ഈ സെന്ററുമായി ബന്ധപ്പെടാൻ സാധിക്കുന്ന ഒരവസ്ഥയുണ്ട്. വൈദ്യുതി വിതരണം സംബന്ധിച്ച് 1912 വഴിയും കൺസ്യൂമർ കോർട്ട് വഴിയും സെക്ഷൻ ഓഫീസ് വഴിയും വാട്ട്സ്ആപ്പ് വഴിയും ലഭിക്കുന്ന പരാതികൾ ഇ-കാൾ, സി.സി.ഇ.ടി. എന്നീ സോഫ്റ്റ്‌വെയറുകൾ മുഖേന കേന്ദ്രീകൃത കസ്റ്റമർ കെയർ സംവിധാനത്തിൽ രേഖപ്പെടുത്തും. കേരളത്തിലെ എല്ലാ സെക്ഷൻ ഓഫീസുകളും WAN മുഖേന കേന്ദ്രീകൃത കസ്റ്റമർ കെയർ സെന്ററുമായി ബന്ധിപ്പിച്ചിരിക്കുന്നതിനാൽ തത്സമയംതന്നെ ഇവ അതാത് സെക്ഷൻ ഓഫീസർ ജീവനക്കാർക്ക് കൈമാറുകയും പരാതികൾ ഉടനടി പരിഹരിച്ച് വീണ്ടും കസ്റ്റമർ കെയർ സംവിധാനത്തിൽ രേഖപ്പെടുത്തുകയും ചെയ്യുന്നു. പരാതികൾ രജിസ്റ്റർ ചെയ്യുമ്പോഴും അവ പരിഹരിച്ചുകഴിയുമ്പോഴും ഉപഭോക്താവിന്റെ മൊബൈൽ നമ്പറിൽ എസ്.എം.എസ്. നൽകുന്നുണ്ട്. ഈ സർക്കാർ അധികാരത്തിൽ വന്നതിനുശേഷം 1912 സേവനം

കേരളം മുഴുവൻ വ്യാപിപ്പിക്കുകയും അതിലേയ്ക്കുള്ള കോളുകൾ സൗജന്യമാക്കുകയും ചെയ്തിട്ടുണ്ട്. കൂടാതെ പരാതികൾ രേഖപ്പെടുത്താനുള്ള വാട്ട്സ്ആപ്പ് നമ്പരും പുതുതായി ഏർപ്പെടുത്തിയിട്ടുണ്ട്. ആലോചിക്കുന്ന സംവിധാനങ്ങളെക്കുറിച്ച് ഞാൻ നേരത്തെ പറഞ്ഞതാണ്. എ.ടി.എം. വഴി ബിൽ അടയ്ക്കുന്നതിനായി ബാങ്കുകളുമായുള്ള ചർച്ച..... മൊബൈൽ ആപ്പും ആയിട്ടുണ്ട്.

ശ്രീ. വി. കെ. സി. മമ്മത് കോയ: സർ, എന്റെ മണ്ഡലത്തിൽ രാമനാട്ടുകരയിൽ 25,000 കണക്ഷനും ഫറോക്കിൽ 22,000 കണക്ഷനുമുണ്ട്. ഈ രണ്ട് സ്ഥലത്തുമുള്ള ആളുകൾക്ക് പണമടയ്ക്കുന്നതിന് രാമനാട്ടുകരയിൽ മാത്രമേ സൗകര്യമുള്ളൂ. അതുകൊണ്ട് ഫറോക്കിൽ പണമടയ്ക്കാനുള്ള ഒരു കൗണ്ടർ സ്ഥാപിക്കാൻ ആവശ്യമായ നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ബഹുമാനപ്പെട്ട അംഗം പറഞ്ഞകാര്യം പരിശോധിച്ച് ആവശ്യമായ തീരുമാനമെടുക്കാം.

ശ്രീ. പാറക്കൽ അബ്ദുള്ള: സർ, സംസ്ഥാനത്ത് 2017 മാർച്ചോടെ സമ്പൂർണ്ണ വൈദ്യുതീകരണ പദ്ധതി നടപ്പിലാക്കുമെന്ന് സർക്കാർ പ്രഖ്യാപിച്ചിരിക്കുകയാണല്ലോ. മിക്ക നിയോജകമണ്ഡലങ്ങളിലും ഇതുമായി ബന്ധപ്പെട്ട പ്രവൃത്തികൾ പുരോഗമിച്ചു വരികയാണ്. പദ്ധതി ചെലവിന്റെ

വലിയൊരു ഭാഗം കെ.എസ്.ഇ.ബി. വഹിക്കുമെങ്കിലും ഭീമമായ തുക തദ്ദേശ സ്വയംഭരണ സ്ഥാപനങ്ങളും മണ്ഡലം എം.എൽ.എ.യും കണ്ടെത്തേണ്ടതുണ്ട്. എം.എൽ.എ.മാർക്ക് വിനിയോഗിക്കാൻ കഴിയുന്ന തുക എം.എൽ.എ ഫണ്ടും ആസ്തി വികസന ഫണ്ടുമാണ്. ഇതിൽ ആസ്തി വികസന ഫണ്ട് നിലവിലെ ഗൈഡ് ലൈൻ അനുസരിച്ച് കെ.എസ്.ഇ.ബി. പോലുള്ള ഒരു കമ്പനിക്ക് ചെലവഴിക്കാനാകില്ല. പൂർണ്ണമായും സർക്കാർ ഉടമസ്ഥതയിലുള്ള സ്ഥാപനങ്ങൾക്കേ പ്രസ്തുത ഫണ്ട് വിനിയോഗിക്കാനാകൂ. ഈ സാഹചര്യത്തിൽ സമ്പൂർണ്ണ വൈദ്യുതീകരണ പദ്ധതിയുടെ സമയബന്ധിതമായ പൂർത്തീകരണം മുന്നിൽ കണ്ട് ആസ്തി വികസന ഫണ്ടിൽനിന്നും ഇതിനായി തുക വിനിയോഗിക്കുന്നതിനായി ഒരു പ്രത്യേക അനുമതി വൈദ്യുതി വകുപ്പ് ധനകാര്യ വകുപ്പുമായി ബന്ധപ്പെട്ട് ലഭ്യമാക്കുമോ എന്നതാണ് എന്റെ ചോദ്യം?

ശ്രീ. കടകംപള്ളി സുരേന്ദ്രൻ: സർ, ബഹുമാനപ്പെട്ട അംഗം പറഞ്ഞ

കാര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ട്. അത് അദ്ദേഹം പറഞ്ഞതുപോലെയാല്ല. വളരെ ചുരുക്കം ജില്ലകളിലും ചില മണ്ഡലങ്ങളിലും മാത്രമാണ് അധികമായി തുക കണ്ടെത്തേണ്ടതുളളത്. വയനാട്, ഇടുക്കി പോലുള്ള കുറച്ച് ജില്ലകളിൽ മാത്രമേ പ്രശ്നമുള്ളൂ. ഉദാഹരണത്തിന് എറണാകുളം

മണ്ഡലത്തിൽ ആകെ 46 വീടുകൾ കൂടി വൈദ്യുതീകരിച്ചാൽ അവിടെ സമ്പൂർണ്ണ വൈദ്യുതീകരണമാകുമെന്ന് ബഹുമാനപ്പെട്ട ശ്രീ. ഹൈബി ഇൗഡൻ, എം.എൽ.എ. ഇന്നലെയിവിടെ പറഞ്ഞു. അദ്ദേഹത്തിന് ഇതിനായി 5 ലക്ഷം രൂപ മാത്രമേ നീക്കി വയ്ക്കേണ്ടി വന്നിട്ടുള്ളൂ. ബഹുമാനപ്പെട്ട അംഗം പറഞ്ഞതുപോലെ ചില മണ്ഡലങ്ങളിൽ അധിക തുക കണ്ടെത്തേണ്ടതുണ്ട്.

സമ്പൂർണ്ണ വൈദ്യുതീകരണത്തിന് കേരളത്തിലെ 140 നിയോജകമണ്ഡലങ്ങളിലെയും എം.എൽ.എ.മാർ വളരെ താൽപര്യപൂർവ്വം രംഗത്തു വന്നിട്ടുണ്ടെന്നുള്ളത് ആവേശകരമായ സംഗതിയാണ്. അവരുടെ മണ്ഡലങ്ങളിൽ ആദ്യമേതന്നെ സമ്പൂർണ്ണ വൈദ്യുതീകരണം പ്രഖ്യാപിക്കുക എന്ന ലക്ഷ്യത്തോടുകൂടിയുള്ള പ്രവർത്തനങ്ങൾ നടത്തുന്നുണ്ട്. ഇത് ആസ്തി വികസനവുമായി ബന്ധപ്പെട്ട് ലൈൻ വലിക്കുന്നതിനും മറ്റുമാണ്. അല്ലാതെ വീടുകൾ വയറിംഗ് ചെയ്യുന്നതും, വ്യക്തികൾക്ക് കൊടുക്കുന്ന സഹായമൊന്നുമല്ല. ബഹുമാനപ്പെട്ട ധനകാര്യ വകുപ്പുമന്ത്രിയുമായി ഇക്കാര്യത്തെ സംബന്ധിച്ച് കൂടിയാലോചിച്ചിട്ടുണ്ട്. ആവശ്യമാണെന്നു കണ്ടാൽ ബഹുമാനപ്പെട്ട ധനകാര്യ വകുപ്പുമന്ത്രി ഇക്കാര്യത്തെ സംബന്ധിച്ച് പറയും. അദ്ദേഹം ഇക്കാര്യത്തിൽ അനുമതി നൽകാമെന്ന് പൊതുവേ സമ്മതിച്ചിട്ടുണ്ട്. ആ

അവസ്ഥയിലാണിപ്പോൾ കാര്യങ്ങൾ. അദ്ദേഹം പറയുമ്പോൾ കൂടുതൽ വ്യക്തമാകും.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, വ്യക്തിഗത ആനുകൂല്യങ്ങളായി നൽകാൻ പറ്റില്ല. വീട് വയറിംഗിന് ഇതിൽനിന്ന് എടുക്കാൻ സാധിക്കില്ല. പക്ഷേ പോസ്റ്റ് വയ്ക്കുന്നതടക്കമുള്ള കാര്യങ്ങൾക്ക് ആവശ്യമായ പണം ആസ്തി വികസന ഫണ്ടിൽനിന്ന് നൽകുന്നതിനുള്ള അനുവാദം കൊടുക്കുന്നതാണ്.

ശ്രീ. കെ. വി. അബൂൾ ഖാദർ: സർ, വൈദ്യുതി ഉപഭോക്താക്കൾക്ക്

നൽകുന്ന ബിൽ വളരെ ചെറുതാണ്. കെ.എസ്.ആർ.ടി.സി. ടിക്കറ്റിനെക്കാൾ കുറച്ചുമാത്രം വലിപ്പമുള്ള ഒരു ഇലക്ട്രോണിക് ബില്ലാണ്. പലപ്പോഴും ആളുകൾക്ക് അതുകണ്ടാൽ ഏതാണ് തീയതിയെന്നുപോലും അറിയാൻ സാധിക്കാത്ത അവസ്ഥയാണ്. നേരത്തെ കയ്യെഴുത്ത് ബിൽ കൊടുത്തിരുന്ന സമയത്ത് കുറച്ച് വലിയ ബിൽ കൊടുത്തിരുന്നു. ഈ തുണ്ടു ബില്ലിൽ കുറച്ചു മാറ്റംവരുത്തി ആളുകൾക്ക് മനസ്സിലാകുന്ന തരത്തിലുള്ള ബില്ലാക്കി മാറ്റുമോ എന്നുള്ളതാണ് എന്റെ ചോദ്യം?

ശ്രീ. കടകംപള്ളി സുരേന്ദ്രൻ: സർ, നമ്മൾ സ്പോട്ട് ബില്ലിംഗ് സിസ്റ്റം

ഏർപ്പെടുത്തിയിട്ടുണ്ട്. സ്പോട്ട് ബില്ലിംഗ് മെഷീനുകൾ നൽകുന്ന ബില്ലാണ് ചെറിയ ബിൽ. അദ്ദേഹം പറഞ്ഞതുപോലെ അത്ര ചെറുതാണോ എന്നെന്നിരിക്കറിയില്ല. ഏതായാലും പരിശോധിച്ചു നോക്കാം. ബില്ലിന്റെ വലിപ്പമല്ല, അതിന്റെ ഉള്ളടക്കമാണ് പ്രധാനം. അതിലെ തുകയാണ് പ്രശ്നമെന്നു പറയുന്നത്. സ്പോട്ട് ബില്ലിംഗ് മെഷീൻ എന്നത് കൈയ്യിൽ കൊണ്ടു നടക്കാവുന്ന ചെറിയ മെഷീനാണ്. അതിനനുസരണമായിട്ടുള്ള ബില്ലല്ലേ അതിൽ ഉണ്ടാക്കിയെടുക്കാൻ സാധിക്കുകയുള്ളൂ. ഏതായാലും അക്കാര്യം പരിശോധിക്കാം.

ശ്രീ. റോജി എം. ജോൺ: സർ, ഇപ്പോൾ നിലവിലുള്ള

സംവിധാനമനുസരിച്ച് വൈദ്യുതി വകുപ്പ് ഉദ്യോഗസ്ഥർ വീടുകളിൽ ചെന്ന് മീറ്റർ റീഡിംഗ് നോക്കി അവിടെ ബിൽ കൊടുക്കുകയാണ് ചെയ്യുന്നത്. എല്ലായിടത്തും, ഗുണഭോക്താവിന്റെ ഭവനത്തിലും വൈദ്യുതി വകുപ്പിന്റെ ഉദ്യോഗസ്ഥർ എത്തിച്ചേരുന്നതാണ്. അപ്പോൾ അവർക്കുതന്നെ ആവശ്യമുള്ള ആളുകളിൽനിന്ന് ക്യാഷ് കളക്ട് ചെയ്യാൻ, അവരെ കളക്ഷൻ ഏജന്റുമാർകൂടി ആക്കി മാറ്റുന്ന ഒരു സംവിധാനത്തെ കുറിച്ച് ആലോചിക്കാൻ സാധിക്കുമോ; ഇപ്പോൾ ആധുനിക സാങ്കേതിക വിദ്യയെക്കുറിച്ച് നാം പറയുന്നുണ്ട്. Paytm

പോലുള്ള സംവിധാനങ്ങൾ ഉപയോഗിച്ചുകൊണ്ട് മൊബൈൽ ഡെബിറ്റുവഴിയും ഇത്തരത്തിലുള്ള പേയ്മെന്റ് നടത്താനാവശ്യമായ സംവിധാനത്തെ കുറിച്ച് നമുക്ക് ആലോചിക്കാമോ?

ശ്രീ. കടകംപള്ളി സുരേന്ദ്രൻ: സർ, നല്ലൊരു ആശയമാണ് അദ്ദേഹം പറഞ്ഞത്. അത് നമ്മുടെ ആലോചനയിലുള്ളൊരു കാര്യം തന്നെയാണ്. അക്കാര്യത്തെ സംബന്ധിച്ച് തൊഴിലാളികളുമായും തൊഴിലാളി സംഘടനകളുമായുമെല്ലാം കൂടിയാലോചിക്കേണ്ടതായിട്ടുണ്ട്. സ്പോട്ട് ബില്ലിംഗിനായി സ്പോട്ടിൽ എത്തുന്ന സമയത്തുതന്നെ പണം വാങ്ങുന്ന കാര്യത്തെ സംബന്ധിച്ച് ഇന്നത്തെ അവസ്ഥയിൽ എല്ലാവരുമായി ആലോചിച്ച് ജനറലായി ഒരു consense ഉണ്ടാക്കിയാൽ മാത്രമേ നമുക്കത് നടപ്പിലാക്കുവാൻ സാധിക്കുകയുള്ളൂ. അദ്ദേഹം പറഞ്ഞ മറ്റു കാര്യങ്ങൾ ഞാൻ നേരത്തെ പറഞ്ഞ പരിപാടികളെക്കൂടി തന്നെ വരുന്നതാണ്. എല്ലാ സംവിധാനങ്ങളേയും ഉപയോഗപ്പെടുത്തി പണം ഈടാക്കുന്നതിനുള്ള പരിശ്രമം നടത്തുന്നതാണ്.

ശ്രീ. കെ. സുരേഷ് കുറുപ്പ്: സർ, സമ്പൂർണ്ണ വൈദ്യുതീകരണവുമായി ബന്ധപ്പെട്ട് വീടുകൾക്ക് നമ്പർ കിട്ടിയില്ലെങ്കിലും വൈദ്യുതി കണക്ഷൻ

കൊടുക്കണമെന്ന് ബഹുമാനപ്പെട്ട വൈദ്യുതി വകുപ്പുമന്ത്രി വ്യക്തമായി നിർദ്ദേശം കൊടുത്തിട്ടും പല സ്ഥലങ്ങളിലും ഉദ്യോഗസ്ഥന്മാർ കണക്ഷൻ കൊടുക്കാൻ തയ്യാറാകുന്നില്ല. ഇപ്പോൾ എം.എൽ.എ. ഫണ്ടിൽനിന്ന് വൈദ്യുതി കണക്ഷനവേണ്ടിയുള്ള ഫണ്ട് അനുവദിച്ച് പോസ്റ്റ് ഇടുന്നതിനും മറ്റുമായി ചെല്ലുമ്പോൾ അവർ വീടിന്റെ നമ്പർ ചോദിക്കുന്നുണ്ട്. പല സ്ഥലത്തും ഇത് തരാൻ കഴിയില്ലെന്നുള്ള നിലപാടാണ് എടുക്കുന്നത്. അതിനെ സംബന്ധിച്ച് വ്യക്തമായ നിർദ്ദേശങ്ങൾ കൊടുക്കുമോ?

ശ്രീ. കടകംപള്ളി സുരേന്ദ്രൻ: സർ, രണ്ട് തരത്തിലുള്ള തീരുമാനം സർക്കാർ സ്വീകരിച്ചിട്ടുണ്ട്. അതിൽ ഒന്നാമത്തെ തീരുമാനം എന്നത്, 150 സ്ക്വയർ മീറ്റർ വരെ വ്യാപ്തിയുള്ള ഭവനങ്ങൾക്ക് അത് അധികൃതമാണോ അനധികൃതമാണോ എന്ന് പരിഗണിക്കാതെ താൽക്കാലിക നമ്പർ കൊടുത്ത് വൈദ്യുതീകരണം ലഭ്യമാക്കാൻ ആവശ്യമായ നടപടി സ്വീകരിക്കണമെന്നുള്ള ഒരു ഉത്തരവ് തദ്ദേശ സ്വയംഭരണ വകുപ്പു നൽകിയതായി വകുപ്പുമന്ത്രി തന്നെ കഴിഞ്ഞ ദിവസം സഭയിൽ പറഞ്ഞതാണ്. അനധികൃതമാണോ അധികൃതമാണോ എന്നൊന്നും നോക്കാതെ വൈദ്യുതി ആവശ്യപ്പെടുന്ന മുഴുവൻ ആളുകൾക്കും, അവർ പുറമ്പോക്കിൽ താമസിക്കുന്നവരായാലും, അവർക്ക്

വൈദ്യുതി കൊടുക്കണമെന്ന് വൈദ്യുതി വകുപ്പിൽ നിന്നും പവർ സെക്രട്ടറിയും ഒരു ഉത്തരവ് പുറപ്പെടുവിച്ചിട്ടുണ്ട്. ഈ രണ്ട് ഉത്തരവുകളും പാലിക്കാത്ത ഏതെങ്കിലും ഉദ്യോഗസ്ഥന്മാരുണ്ടെങ്കിൽ അവരെ കൈകാര്യം ചെയ്യുമെന്നുള്ള കാര്യത്തിൽ യാതൊരു സംശയവുമില്ല.

ശ്രീ. ഐ. സി. ബാലകൃഷ്ണൻ: സർ, സമ്പൂർണ്ണ വൈദ്യുതീകരണം എന്നത് സ്വാഗതാർഹമാണ്. വയനാട് ജില്ലയിൽ നേരിടുന്ന പ്രശ്നമെന്നു പറയുന്നത്, അവിടെ പട്ടികവർഗ്ഗ കുടുംബങ്ങളിലാണ് കൂടുതലും വൈദ്യുതി കണക്ഷനില്ലാത്തത്. ഇവർ ഉൾവനങ്ങളിലാണ് താമസിക്കുന്നത്. ഇവർക്ക് വൈദ്യുതി കണക്ഷൻ കൊടുക്കുന്നതിനുള്ള നടപടിയുമായി ബോർഡ് മുന്നോട്ടു പോകുമ്പോൾ അതിന് തടസ്സം നിൽക്കുന്നത് ഫോറസ്റ്റ് ഉദ്യോഗസ്ഥന്മാരാണ്. ഫോറസ്റ്റ് ഡിപ്പാർട്ടുമെന്റുമായി ചർച്ച ചെയ്ത് ഇത്തരം കുടുംബങ്ങൾക്ക് വൈദ്യുതി എത്തിക്കുന്നതിനുള്ള നടപടി സ്വീകരിക്കുമോ; എന്റെ മണ്ഡലത്തിൽതന്നെ ഏതാണ്ട് 4,800-ഓളം കുടുംബങ്ങൾക്ക് വൈദ്യുതി കണക്ഷൻ കൊടുക്കണം. അതിന്റെ എല്ലാ റിപ്പോർട്ടും ഡിപ്പാർട്ടുമെന്റിൽ തയ്യാറായിരിക്കുകയാണ്. കോർപ്പസ് ഫണ്ടും എം.എൽ.എ.യുടെ അസറ്റ് ഫണ്ടുമൊക്കെ ഉപയോഗിച്ചുകൊണ്ട് അത് ചെയ്യാൻ കഴിയും. പക്ഷേ ഈ ഒരു തടസ്സം

നീക്കുന്നതിനുവേണ്ടി സർക്കാർ തയ്യാറാകുമോ?

ശ്രീ. കടകംപള്ളി സുരേന്ദ്രൻ: സർ, ഇക്കാര്യത്തിൽ ഒന്നിലധികം തവണ കൂടിയാലോചനകൾ നടന്നിട്ടുണ്ട്. ബഹുമാനപ്പെട്ട വനം വകുപ്പുമന്ത്രിയുമായും വനം വകുപ്പ് ഉദ്യോഗസ്ഥരുമായും കൂടിയാലോചനകൾ നടത്തിയിട്ടുണ്ട്. തടസ്സങ്ങൾ നീക്കി എല്ലാവർക്കും വൈദ്യുതി കൊടുക്കുക എന്നുള്ളതു തന്നെയാണ് സർക്കാർ ലക്ഷ്യമിടുന്നത്.

മുദ്രപത്രനിരക്ക്

(*783) ശ്രീ.എൽദോ എബ്രഹാം

ശ്രീ. മുല്ലക്കര രത്നാകരൻ

ശ്രീ. ഇ.ടി. ടൈസൺ മാസ്റ്റർ

ശ്രീ. കെ. രാജൻ: താഴെ കാണുന്ന ചോദ്യങ്ങൾക്ക് ധനകാര്യവും

കയറും വകുപ്പുമന്ത്രി സദയം മറുപടി നൽകുമോ:

(എ) കുടുംബാംഗങ്ങൾ തമ്മിലുള്ള ഭാഗപത്രം, ഒഴിമുറി, ദാനം, ധനനിശ്ചയം എന്നീ ആധാരങ്ങളുടെ മുദ്രപത്രനിരക്ക് കുറയ്ക്കുന്നതിന് ആലോചിക്കുന്നുണ്ടോ;

(ബി) മുദ്രപത്രനിരക്കിലെ കുറവ് നിശ്ചിതപരിധിക്ക് താഴെയുള്ള ഇടപാടുകാർക്ക് മാത്രമായി പരിമിതപ്പെടുത്തുമോ; എങ്കിൽ പരിധി

എത്രയാണെന്ന് അറിയിട്ടുമാ;

(സി) കുടുംബാംഗങ്ങൾ തമ്മിലുള്ള ഭാഗപത്രത്തിന്റെ മുദ്രപത്രനിരക്ക് ഉയർത്തിയ കാലയളവിൽ, കാര്യമായ പുരോഗതി പ്രസ്തുത ഇനത്തിലെ വരുമാനത്തിൽ ഉണ്ടായിട്ടുണ്ടോ; വ്യക്തമാക്കുമോ?

ധനകാര്യവും കയറും വകുപ്പുമന്ത്രി (ഡോ.ടി. എം. തോമസ് ഐസക്):

സർ, ഫിനാൻസ് ആക്ട് പാസ്സായ സാഹചര്യത്തിൽ ഈ ചോദ്യത്തിന് പ്രസക്തി കുറവാണ്.

(എ) കുടുംബാംഗങ്ങൾ തമ്മിലുള്ള ഭാഗപത്രം, ഒഴിമുറി, ദാനം, ധനനിശ്ചയം, എന്നീ ആധാരങ്ങളുടെ സ്റ്റാമ്പ് ഡ്യൂട്ടിയിൽ ഫിനാൻസ് ബില്ലിലൂടെ വരുത്തിയ വർദ്ധനവ് പരിഹരിക്കുന്നതിന് തീരുമാനിച്ചിട്ടുണ്ട്. കുടുംബങ്ങൾ തമ്മിലുള്ള ഭാഗപത്രം, ഒഴിമുറി എന്നീ ആധാരങ്ങൾക്കുള്ള സ്റ്റാമ്പ് ഡ്യൂട്ടി നിരക്ക് മൂന്ന് ശതമാനത്തിൽനിന്നും ഒരു ശതമാനമായും ദാനം, ധനനിശ്ചയം എന്നിവയുടെ നിരക്ക് മൂന്ന് ശതമാനത്തിൽനിന്നും രണ്ട് ശതമാനമായും കുറവ് വരുത്തിക്കൊണ്ടാണ് ഫിനാൻസ് ബിൽ 07.11.2016-ൽ നിയമസഭ പാസ്സാക്കിയിട്ടുള്ളത്. അതോടൊപ്പം മേൽപ്പറഞ്ഞ നാല് ആധാരങ്ങൾക്കും പരമാവധി 1,000/- രൂപ എന്ന പരിധിയും

പുനഃസ്ഥാപിച്ചിട്ടുണ്ട്. എന്നാൽ പരമാവധി 1,000/- രൂപ എന്ന പരിധി 5 ഏക്കറിൽ കൂടുതലുള്ള കൈമാറ്റങ്ങൾക്ക് ബാധകമല്ല.

(ബി) കുടുംബാംഗങ്ങൾ തമ്മിലുള്ള ഭാഗപത്രം, ഒഴിമുറി, ദാനം, ധനനിശ്ചയം എന്നീ ആധാരങ്ങളുടെ പരമാവധി സ്റ്റാമ്പ് ഡ്യൂട്ടി 1,000/- രൂപ എന്ന പരിധി 5 ഏക്കറിൽ താഴെയുള്ള കൈമാറ്റങ്ങൾക്കുമാത്രമായി പരിമിതപ്പെടുത്തിയിട്ടുണ്ട്.

(സി) ഭാഗപത്രത്തിന്റെ മുദ്രപ്പത്രനിരക്ക് ഉയർത്തിയ കാലയളവിൽ ആധാരങ്ങളുടെ എണ്ണത്തിൽ കുറവുണ്ടായിട്ടുണ്ടെങ്കിലും വരുമാനത്തിൽ വർദ്ധനവ് ഉണ്ടായിട്ടുണ്ട്.

ശ്രീ.എൽദോ എബ്രഹാം: സർ, ഭൂമിയുടെ ഫെയർ വാല്യൂ നിശ്ചയിച്ചതിലുള്ള അപാകത വളരെ ഗുരുതരമായ ഒരു പ്രശ്നമായി നമ്മുടെ സംസ്ഥാനത്ത് നിലനിൽക്കുകയാണ്. വഴിയുള്ള സ്ഥലത്തിനും വഴിയില്ലാത്ത ഭൂമിക്കും ഒരേവിലയാണ്. റോഡിന്റെ ഒരു വശത്ത് ഒരു വിലയും അതേ റോഡിന്റെ മറു വശത്ത് മറ്റൊരു വിലയുമാണ്. സമാന സ്വഭാവമുള്ള ഭൂമിക്ക് ഒരിടത്ത് 50,000 രൂപയാണ് ഫെയർവാല്യൂവെങ്കിൽ തൊട്ടു ചേർന്നുള്ള സ്ഥലത്ത് 5,000 രൂപയാണ്. ഇക്കാര്യം പരിഹരിക്കാൻ, ഫെയർ വാല്യൂവിന്റെ

കാര്യത്തിൽ ഒരു പുനർനിർണ്ണയത്തിന് സർക്കാർ തയ്യാറാകുമോ എന്നുള്ളതാണ് ചോദിക്കുവാനുള്ളത്?

ഡോ. ടി. എം. തോമസ് ഐസക്: സർ, ഇപ്പോൾ ബഹുമാനപ്പെട്ട അംഗം പറഞ്ഞതുപോലുള്ള പ്രശ്നങ്ങൾ ഉണ്ടെങ്കിലും പൊതുവിൽ നമ്മൾ നിശ്ചയിച്ചിട്ടുള്ള ന്യായവില മാർക്കറ്റ് വിലയേക്കാൾ വളരെ കുറവാണ് എന്നുള്ളതാണ് സർക്കാർ നടത്തിയിട്ടുള്ള അന്വേഷണം കാണിച്ചിട്ടുള്ളത്. ഒറ്റപ്പെട്ട ചില കേസുകൾ കാണിക്കാൻ പറ്റിയേക്കാം. പക്ഷേ പൊതുവിൽ അങ്ങനെയല്ല. എങ്കിലും ഈ അപാകതകൾ തിരുത്തുന്നതിന് ഇപ്പോൾതന്നെ ചില നിയമവ്യവസ്ഥകളുണ്ട്. ആ നിയമവ്യവസ്ഥകളുടെ അടിസ്ഥാനത്തിൽ പരിശോധിച്ച് വേണ്ട മാറ്റങ്ങൾ വരുത്താവുന്നതേയുള്ളൂ.

ശ്രീ. എൽദോ എബ്രഹാം: സർ, തദ്ദേശസ്വയംഭരണ സ്ഥാപനങ്ങളിൽ പദ്ധതി നിർവ്വഹണത്തിന്റെ സജീവമായ പ്രവർത്തനം നടക്കുന്നത് ഫെബ്രുവരി, മാർച്ച് മാസങ്ങളിലാണ്. എന്നാൽ ഈ സന്ദർഭങ്ങളിൽ സാധാരണ ആളുകളുടെ ഭവനനിർമ്മാണം അതുപോലെ വീട് മെയിന്റനൻസ് തുടങ്ങിയ ചെറിയ ആനുകൂല്യങ്ങൾക്ക് 100 രൂപയുടെ മുദ്രപത്രം വാങ്ങുവാൻ വേണ്ടി വെണ്ടർമാരുടെ

അടുക്കൽ ചെന്നാൽ പത്രങ്ങളുടെ വലിയ തോതിലുള്ള ക്ഷാമം കണ്ടുവരാറുണ്ട്.

മാത്രമല്ല ആ ഘട്ടത്തിൽ 100 രൂപയുടെ പത്രം 500 രൂപയ്ക്കും, 1000

രൂപയ്ക്കുമൊക്കെ ബ്ലാക്കിൽ കൊടുക്കുന്ന ഒരു സ്ഥിതിവിശേഷം കണ്ടുവരുന്നുണ്ട്.

അതിനാൽ ഫെബ്രുവരി-മാർച്ച് മാസങ്ങളിൽ കണ്ടുവരുന്ന മുദ്രപത്രത്തിന്റെ

ഷോർട്ടേജ് പരിഹരിക്കാൻ ഗവൺമെന്റ് നടപടി സ്വീകരിക്കുമോ?

ഡോ. ടി. എം. തോമസ് ഐസക്: സർ, ഇക്കാര്യം ബഹുമാനപ്പെട്ട

മെമ്പർ പറഞ്ഞപ്പോഴാണ് എന്റെ ശ്രദ്ധയിൽപ്പെടുന്നത്. നിശ്ചയമായിട്ടും അത്

പരിശോധിച്ചു, പരിഹരിക്കുന്നതിനുള്ള നടപടികൾ സ്വീകരിക്കുന്നതാണ്.

ശ്രീ. മുല്ലക്കര രത്താകരൻ: സർ, അങ്ങ് നിയമസഭയിൽ പ്രഖ്യാപിച്ചതുവഴി

ഈ ചോദ്യത്തിന് പ്രസക്തി ചെറുതായി കുറഞ്ഞിട്ടുണ്ട്. കേരളത്തിൽ

പട്ടണപ്രദേശത്തുള്ള 5 സെന്റ് ഭൂമിയുടെ വില 5 ഏക്കർ വയലിന് ഇന്നില്ല.

മക്കൾക്കോ, അല്ലെങ്കിൽ ഏറ്റവുമടുത്ത ആളുകൾക്കോ ഭാഗപത്രം വഴിയോ,

മറ്റോ 5 ഏക്കറിൽ കൂടുതലുള്ള വയൽ കൃഷിക്ക് കൈമാറ്റം ചെയ്യാൻ

സാധിക്കുമോ; വയൽ നിലനിർത്താനുള്ള ഗവൺമെന്റിന്റെ സന്ദേശത്തിന്റെ ഭാഗം കൂടിയാണിത്. അത് അങ്ങ് പരിഗണിക്കുമോ?

ഡോ. ടി. എം. തോമസ് ഐസക്: സർ, നമ്മൾ ഫിനാൻസ് ആക്ട്

പാസ്സാക്കിക്കഴിഞ്ഞു, 5 ഏക്കർ എന്നു പറയുമ്പോഴത്തേക്കും 95 ശതമാനത്തിനു

മുകളിലുള്ള ഭൂ ഇടപാടുകളൊക്കെ അതിനു താഴെവരും. അതിനു മുകളിൽ

വരുന്നത് ഇത്രയേ ഉള്ളൂ, നമ്മുടെ വയൽ പോലും 5 ഏക്കറിൽ കൂടുതലൊന്നും

ആർക്കും ഇപ്പോൾ ഇല്ല. അത് നമുക്ക് പിന്നീട് ആലോചിക്കാം. പക്ഷേ

ഇപ്പോൾ ഞാൻ പറയുന്നത് 95 ശതമാനം ട്രാൻസ്ഫാക്ഷനും 5 ഏക്കറിൽ

താഴെയാണ്.

ശ്രീ. ഇ. റ്റി. ടൈസൺ മാസ്റ്റർ: സർ, കുടുംബാഗങ്ങൾ തമ്മിലുള്ള

ഭാഗപത്രത്തിന് സ്റ്റാമ്പ് ഡ്യൂട്ടി ഒഴിവാക്കിയ ഗവൺമെന്റ് നടപടി ഏറെ

ആശ്വാസകരവും, അഭിനന്ദനാർഹവുമാണ്. എന്നാൽ ബാങ്കിൽ നിന്ന് പർച്ചേസ്

ലോൺ എടുക്കുമ്പോൾ കരാർ രജിസ്ട്രേഷൻ നിലവിലുള്ളതുമൂലം എസ്.ബി.ടി.

തുടങ്ങിയ ബാങ്കുകൾ കരാർ രജിസ്ട്രേഷന്റെ രേഖകൾ ചോദിക്കുകയാണ്. അതുകൊണ്ടുതന്നെ കടമെടുക്കുന്ന ആളുകൾക്ക് ഒരു വലിയ സംഖ്യ ഇതുമൂലം നഷ്ടപ്പെടുകയാണ്. അതിൽ ഇടപെടാൻ ഗവൺമെന്റിന് വല്ല ഉദ്ദേശവുമുണ്ടോ എന്നാണ് എനിക്ക് അറിയേണ്ടത്.

ഡോ. ടി. എം. തോമസ് ഐസക്: സർ, അക്കാര്യം പരിശോധിക്കാം.

ഇതുവരെ സർക്കാർ ആ രീതിയിൽ പരിശോധിച്ചിട്ടില്ല. പരിശോധിച്ചശേഷം വേണമെങ്കിൽ സഭയിൽ പിന്നീട് പറയാം.

ശ്രീ. കെ. രാജൻ: സർ, നേരത്തെ ഇവിടെ പറഞ്ഞവരെല്ലാം

സൂചിപ്പിച്ചതുപോലെ ഭാഗപത്രം, ഒഴിമുറി, ദാനം, ധനനിശ്ചയം ഇക്കാര്യങ്ങളിൽ ആധാരങ്ങളുടെ സ്റ്റാമ്പ് ഡ്യൂട്ടിയിൽ പ്രഖ്യാപിച്ച വർദ്ധനവ് പിൻവലിച്ച നടപടി പൊതുവേ ശ്ലാഘനീയമാണ്. കേരളത്തിന്റെ പൊതുഭൂമി ആധാരങ്ങളുടെ രജിസ്ട്രേഷനുകളുടെ എണ്ണവും, രജിസ്ട്രേഷൻ വഴി സമാഹരിക്കുന്ന തുകയും സമീപകാലത്തായി തീരെ വർദ്ധിച്ചിട്ടില്ല. അതിന്റെ കണക്ക് എടുത്ത്

പരിശോധിക്കുമ്പോൾ ഈ രംഗത്ത് ഒരു സ്റ്റാഗിനേഷൻ നിലനിൽക്കുന്നുണ്ടോ എന്ന സംശയം പൊതുവിൽ ജനിക്കുന്നു. ഇക്കാര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ടോ, ഇങ്ങനെയൊരു സ്റ്റാഗിനേഷൻ ഉണ്ടാകുന്നതിൽ ഏതെങ്കിലും തരത്തിലുള്ള പ്രത്യേകമായ കാരണങ്ങൾ ഉണ്ടെങ്കിൽ അത് വിശദീകരിക്കാമോ.

ഡോ. ടി. എം. തോമസ് ഐസക്: സർ, നമ്മുടെ നാട്ടിലെ ഭൂമിയുടെ വില നിർണ്ണയിക്കുന്നതിൽ ഏറ്റവും പ്രധാനപ്പെട്ട ഘടകം ഗൾഫ് പണ വരുമാനമാണ്. കാരണം വളരെ സുരക്ഷിതമായിട്ടുള്ള നിക്ഷേപം എന്ന രീതിയിൽ ഗൾഫ് പണത്തിന്റെ പ്രധാനപ്പെട്ട നിക്ഷേപ മേഖല ഭൂമിയാണ്. അതുകാരണം ഭൂമി വില മോഹവിലയുടെ അടിസ്ഥാനത്തിൽ ഉയർന്നുകൊണ്ടിരിക്കുകയാണ്. എന്നാൽ കഴിഞ്ഞ ഒന്നു രണ്ടു വർഷമായിട്ട് ഗൾഫ് പണവരുമാനത്തിന്റെ വർദ്ധനവിൽ കുറവ് വന്നിട്ടുണ്ട്. ഈ വർഷം അത് മുൻവർഷത്തേക്കാൾ കുറയുമെന്നും ചിലർ പറയുന്നു. കുറഞ്ഞിട്ടില്ലെങ്കിലും ഇതിൽ എന്തോ കുറവ് വരാൻ പോകുന്നു എന്നുള്ള ചിന്ത നമ്മുടെ റിയൽ

എസ്റ്റേറ്റ് മേഖലയെ വളരെ തണുപ്പിച്ചിട്ടുണ്ട്. ഇടപാടുകൾ കുറയുന്നതുമൂലം അത് രജിസ്ട്രേഷൻ വരുമാനത്തെ ബാധിച്ചിട്ടുണ്ട്. കഴിഞ്ഞ രണ്ടു മൂന്ന് വർഷക്കാലം ഇത് വളരെ പ്രകടമാണ്. അതിൽ നിന്നൊരു മാറ്റം ഇപ്പോഴും കാണുന്നില്ല.

ശ്രീ. എൻ. ഷംസുദ്ദീൻ: സർ, ഈ ചോദ്യത്തിന്റെ പ്രസക്തിയെന്നു പറയുന്നത് നമ്മൾ ഒരു പുതിയ നിയമം പാസ്സാക്കിയതുമായി ബന്ധപ്പെട്ടാണ്. അതിലൊരു സംശയമാണ് ഞാൻ ചോദിക്കുന്നത്. 5 ഏക്കർ വരെയുള്ള ഭൂമിക്ക് ഒഴിവാക്കിക്കൊടുക്കുകയും, 5 ഏക്കറിന് മുകളിലാകുമ്പോൾ പുതിയ നികുതി ബാധകമാക്കുകയും ചെയ്യുകയാണ് എന്നാണ് ഇപ്പോൾ പറഞ്ഞത്. ഒരു കുടുംബത്തിന് 15 ഏക്കർ ഭൂമിയുണ്ട്, അച്ഛനും അമ്മയും മരണപ്പെട്ടുപോയി, കുട്ടികൾ തമ്മിൽ ഭാഗം ചെയ്യണം, ഇവർ ഇത് 3 തവണയായിട്ട് 5 ഏക്കർ വീതം ഭാഗം വെച്ചാൽ എങ്ങനെയാണ് ഇതിനെ ബാധിക്കുക എന്നുള്ളതാണ് എന്റെ ചോദ്യം. നികുതി നഷ്ടവും നോക്കണമല്ലോ, അപ്പോൾ ഒരു പത്രത്തിന് 5 ഏക്കറാണെന്നുള്ളതാണോ, അതോ ആ കുടുംബത്തിന് 5 ഏക്കറിൽ

കൂടുതലുണ്ടെന്നുള്ളതാണോ നമ്മൾ ഇവിടെ കണക്കിലെടുക്കുക ?

ഡോ. ടി. എം. തോമസ് ഐസക്: സർ, അവരുടെ ഭൂമിയാണ്

കണക്കിലെടുക്കുക. കൈമാറ്റത്തിന് വിധേയമാകുന്ന ഭൂമിയിൽ നിന്ന് ഒരു

ഏക്കർ മാത്രമേ കൈമാറ്റം ചെയ്യുന്നുള്ളൂയെങ്കിൽ ബാധകമല്ല. നിങ്ങൾ മൂന്ന്

പേർക്ക് വീതിക്കുന്നു, ഒരോരുത്തർക്ക് കിട്ടുന്ന ഭൂമിയല്ല, വീതം വയ്ക്കുന്ന ഭൂമിയുടെ

വലിപ്പമാണ് കണക്കിലെടുക്കുന്നത്. അതിന്റെ പ്രയാസവും കാര്യങ്ങളുമൊക്കെ

നിങ്ങൾ പറയുന്നത് ശരിയായിരിക്കാം. നമുക്ക് നികുതിയോ കാര്യങ്ങളോ

ഇല്ലെങ്കിൽ വളരെ സുഖകരമായിട്ടുള്ള സ്ഥിതിവിശേഷമാണ്. ആർക്കും ഒരു

അസുഖമോ, പ്രശ്നങ്ങളോ ഇല്ല, പക്ഷേ സർക്കാരിന് വരുമാനം കൂടിയേ തീരൂ.

അതിന് ഞാൻ സ്വീകരിക്കുന്ന സമീപനമെന്താണെന്ന് ഇവിടെ ആക്ടിന്റെ

ചർച്ചയിൽ പറഞ്ഞിട്ടുണ്ട്. എന്നാൽ സഭയിലുള്ള പൊതുവികാരം ജനങ്ങളുടെ

നിലപാട് അത് കണക്കിലെടുത്തുകൊണ്ട് സർക്കാർ 5 ഏക്കറിനു മുകളിൽ

മാത്രം 1000 രൂപയുടെ ലിമിറ്റ് എടുത്തു മാറ്റി. 5 ഏക്കർ അല്ല 100 ഏക്കർ

ആയാലും അതിന് 1000 രൂപ മതി എന്ന നിലപാട് ഈ സഭയിൽ ആരെങ്കിലും സ്വീകരിക്കുമെന്ന് എനിക്കറിയില്ല. ഇപ്പോൾ ന്യായമായ രീതിയിൽ സഭയുടെ വികാരത്തെ സർക്കാർ ഉൾക്കൊണ്ടിരിക്കുന്നു.

ശബരിമല തീർത്ഥാടനം സുഗമമാക്കുന്നതിനുള്ള ക്രമീകരണങ്ങൾ

*784. ശ്രീ.എം. മുകേഷ്

ശ്രീ. രാജു എബ്രഹാം

ശ്രീ. കെ. കെ. രാമചന്ദ്രൻ നായർ

ശ്രീ. ബി. സത്യൻ : താഴെ കാണുന്ന ചോദ്യങ്ങൾക്ക് വൈദ്യുതിയും

ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) ഈ ഉത്സവകാലത്ത് ശബരിമല തീർത്ഥാടനം സുഗമമാക്കാനായി ഏർപ്പെടുത്തിയിട്ടുള്ള ക്രമീകരണങ്ങൾ എന്തൊക്കെയാണ്;

(ബി) ശബരിമലയിൽ കുപ്പിവെള്ള നിരോധനം ഏർപ്പെടുത്തിയിട്ടുണ്ടോ; എങ്കിൽ ദാഹജലം ആവശ്യാനുസരണം നൽകാനായി ബദൽ സംവിധാനം ഏർപ്പെടുത്തിയിട്ടുണ്ടോ;

(സി) തിരക്ക് ക്രമീകരിക്കാനും മലിനീകരണം ഇല്ലാതാക്കാനുമായി

എന്തൊക്കെ സംവിധാനങ്ങൾ ഏർപ്പെടുത്തിയിട്ടുണ്ടെന്ന് വ്യക്തമാക്കാമോ?

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ):

സർ,

(എ) ശബരിമല തീർത്ഥാടനം സുഗമമാക്കുന്നതിന് വിപുലമായ ക്രമീകരണങ്ങൾ ആണ് ഏർപ്പെടുത്തിയിട്ടുള്ളത്. കടിവെള്ള ലഭ്യത ഉറപ്പു വരുത്തുന്നതിനായി കേരള വാട്ടർ അതോറിറ്റി 132 കിയോസ്കുകൾ സജ്ജമാക്കിയിട്ടുണ്ട്. തീർത്ഥാടകർക്ക് അടിയന്തര വൈദ്യസഹായത്തിനായി സന്നിധാനത്ത് പമ്പയിലും മറ്റു പ്രധാനകേന്ദ്രങ്ങളിലും 24 മണിക്കൂറും പ്രവർത്തിക്കുന്ന ആശുപത്രി സംവിധാനം ഒരുക്കിയിട്ടുണ്ട്. വിരിവക്കുന്നതിന് ഇടത്താവളങ്ങളിലും സന്നിധാനത്ത് മതിയായ സജ്ജീകരണങ്ങൾ ഒരുക്കിയിട്ടുണ്ട്. സന്നിധാനത്തേക്കുള്ള റോഡുകളുടെ പണികൾ പൂർത്തിയായിട്ടുണ്ട്. അനുബന്ധ റോഡുകളുടെ പണികൾ ദ്രുതഗതിയിൽ നടന്നുവരുന്നു. സുരക്ഷാ മുൻകരുതലുകൾ എന്ന നിലയ്ക്ക് ഒരുക്കിയിട്ടുള്ള

അടിസ്ഥാനത്തിൽ ശബരിമലയിലും, പമ്പയിലും കുപ്പിവെള്ളം നിരോധിച്ചിട്ടുള്ളതാണ്. ആയതിന്റെ അടിസ്ഥാനത്തിൽ ആർ.ഒ. പ്ലാന്റുകൾ സ്ഥാപിക്കുന്നതിനുള്ള നടപടി സ്വീകരിച്ചിട്ടുണ്ട്. കൂടാതെ വാട്ടർ അതോറിറ്റിയുടെ നേതൃത്വത്തിൽ ആവശ്യാനുസരണം കുപ്പിവെള്ള കിയോസ്കുകളും സ്ഥാപിച്ചിട്ടുണ്ട്.

(സി) ശബരിമലയിൽ നിലവിലുള്ള ക്യൂ കോപ്പക്സ് സംവിധാനം പോലീസിന്റെ നിയന്ത്രണത്തോടെ കൂടുതൽ ശക്തമാക്കി തിരക്ക് ക്രമീകരിക്കാനുള്ള സംവിധാനം ഒരുക്കിയിട്ടുണ്ട്.

ശ്രീ. എം. മുഹമ്മദ്: സർ, വിരിവയ്ക്കുന്നതിന് ഇടത്താവളങ്ങളിലും, സന്നിദാനത്തും മതിയായ സൗകര്യങ്ങൾ ഒരുക്കിയിട്ടുണ്ടെന്നാണ് പറഞ്ഞത്. എന്നാൽ തീർത്ഥാടകർക്ക് വഴിമധ്യേ വിശ്രമിക്കുന്നതിനും, പ്രാഥമിക കാര്യങ്ങൾ നിർവ്വഹിക്കുന്നതിനും വേണ്ടി നിർമ്മിച്ചിട്ടുള്ള ക്യൂ കോപ്പക്സുകൾ ഫലപ്രദമായി ഉപയോഗിക്കാൻ കഴിയുന്നില്ലെന്നുള്ള കാര്യം സർക്കാരിന്റെ

ശ്രദ്ധയിൽപ്പെട്ടിട്ടുണ്ടോ. അങ്ങനെയൊന്നിൽ വിശ്രമിക്കുന്നതിനും, പ്രാഥമിക ആവശ്യങ്ങൾ നിർവ്വഹിക്കുന്നതിനും സഹായകരമായ വിധത്തിൽ ഇത് ഫലപ്രദമായി ഉപയോഗിക്കുന്നതിന് നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ശബരിമലയിൽ നിലവിലുള്ള കൃ കോപ്പക്സ് സംവിധാനം പോലീസിന്റെ നിയന്ത്രണത്തോടെ കൂടുതൽ ശക്തമാക്കി തിരക്ക് ക്രമീകരിക്കാനുള്ള സംവിധാനമൊരുക്കിയിട്ടുണ്ട്, അവിടെ പ്രാഥമിക സൗകര്യങ്ങൾക്ക് ആവശ്യമായിട്ടുള്ള കാര്യങ്ങളും ചെയ്തിട്ടുണ്ട്. അതുകൂടാതെതന്നെ ഭക്തർ സഞ്ചരിക്കുന്ന വഴികളിൽ പലയിടങ്ങളിലും പ്രാഥമിക കൃത്യം നിർവ്വഹിക്കുന്നതിന് ആവശ്യമായ താൽക്കാലികവും, ആധുനികവുമായിട്ടുള്ള സംവിധാനങ്ങൾ ഏർപ്പെടുത്തിയിട്ടുണ്ട്. അക്കാര്യങ്ങളിലെല്ലാം വളരെ മെച്ചപ്പെട്ട സേവനം ആളുകൾക്ക് ലഭ്യമാക്കുന്നതരത്തിലാണ് കാര്യങ്ങൾ ചെയ്തിട്ടുള്ളത്.

(തുടരും.....)

ശ്രീ. എം. മുകേഷ്: സർ, അപ്പം, അരവണ എന്നിവയുടെ നിർവിഘ്ന ലഭ്യത

ഉറപ്പ് വരുത്തിയിട്ടുണ്ടെന്ന് പറഞ്ഞു. എന്നാൽ മുൻകാലങ്ങളിൽ പലപ്പോഴും അപ്പത്തിനും അരവണയ്ക്കും ഉണ്ടായ ക്ഷാമത്തിന്റെ പശ്ചാത്തലത്തിൽ ഭക്തർക്ക് തടസ്സമില്ലാതെ അപ്പവും അരവണയും ലഭ്യമാക്കുന്നതിന് എന്തെല്ലാം മുന്നൊരുക്കങ്ങളാണ് നടത്തിയിട്ടുള്ളതെന്നാണ് അറിയേണ്ടത്.

ശ്രീ. കടകംപള്ളി സുരേന്ദ്രൻ : സർ, മുൻകാലങ്ങളിൽ ചില സന്ദർഭങ്ങളിൽ

അപ്പവും അരവണയും ഭക്തർക്ക് ആവശ്യത്തിന് ലഭ്യമാകുന്നില്ലെന്ന പരാതിയുടെ അടിസ്ഥാനത്തിൽ ഇപ്രാവശ്യം കാലേകൂട്ടി അപ്പം, അരവണ നിർമ്മാണവുമായി ബന്ധപ്പെട്ട് ദേവസ്വം ബോർഡും ഗവൺമെന്റും കൂട്ടായി ആലോചിച്ചിരുന്നു. ദേവസ്വം മന്ത്രിതന്നെ നേരിട്ട് അപ്പം, അരവണ നിർമ്മാണ യൂണിറ്റുകൾ സന്ദർശിച്ചിരുന്നു. ഒരേ സമയം 40 ലക്ഷം ടൺ അപ്പവും അരവണയും കരുതി വയ്ക്കുവാൻ രീതിയിലുള്ള ക്രമീകരണങ്ങൾ ഏർപ്പെടുത്തിയിട്ടുണ്ട്. അതുകൊണ്ടാണ് നിർവിഘ്ന ലഭ്യത ഇപ്രാവശ്യം ഉറപ്പാക്കിയിട്ടുണ്ടെന്ന് പറയാൻ കാരണം.

ശ്രീ. രാജു എബ്രഹാം: സർ, ബഹുമാനപ്പെട്ട മുഖ്യമന്ത്രിയുടെയും

ബഹുമാനപ്പെട്ട ദേവസ്വം വകുപ്പുമന്ത്രിയുടെയും മറ്റ് ബഹുമാനപ്പെട്ട മന്ത്രിമാരുടെയെല്ലാം നേതൃത്വത്തിൽ ഇതിനുമുമ്പ് ഉണ്ടാവാത്ത രീതിയിൽ നല്ല മുന്നൊരുക്കങ്ങളാണ് ഇപ്രാവശ്യം ശബരിമലയിൽ നടത്തിയിട്ടുള്ളത്. ഇവിടെയുള്ള റോഡുകളുടെ പണികൾ ഒക്ടോബർ 31-നകംതന്നെ തീർന്നുവെന്നുള്ളതാണ് ഏറ്റവും പ്രധാനപ്പെട്ട കാര്യം. പക്ഷേ ബഹുമാനപ്പെട്ട ഹൈക്കോടതി പറയാത്ത കുറച്ച് അനുബന്ധ റോഡുകൾ ശബരിമലയുമായും എരുമേലിയുമായും ചേർന്ന് കടന്നുപോകുന്നുണ്ട്. ആ റോഡുകൾക്കുള്ള ഫണ്ട് ലഭ്യമായിട്ടില്ല. അത് അടിയന്തരമായി ലഭ്യമാകുന്നതിനുള്ള നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, കഴിഞ്ഞ യോഗത്തിൽ അക്കാര്യം പരാമർശവിധേയമായതാണ്. അനുബന്ധ റോഡുകളുടെ അറ്റകുറ്റപ്പണികൾ സമയ ബന്ധിതമായി, യുദ്ധകാലാടിസ്ഥാനത്തിൽ പൂർത്തീകരിക്കുന്നതിനാവശ്യമായ നിർദ്ദേശമാണ് കഴിഞ്ഞ യോഗത്തിൽ നൽകിയിട്ടുള്ളത്. അത് പുരോഗമിക്കുന്നുണ്ടെന്നാണ് പറയാനുള്ളത്.

ശ്രീ. കെ. ക. രാമചന്ദ്രൻ നായർ : സർ, ശബരിമല തീർത്ഥാടനവുമായി

ബന്ധപ്പെട്ട് ഈ ഗവൺമെന്റ് നടത്തിയിട്ടുള്ള ശ്ലാഘനീയമായ പ്രവർത്തനങ്ങളുടെ ഭാഗമായി ചെങ്ങന്നൂരിൽ ദേവസ്വം വകുപ്പുമന്ത്രി വന്ന് ഉദ്യോഗസ്ഥരെ വിളിച്ചുകൂട്ടി ലക്ഷക്കണക്കിന് അയ്യപ്പഭക്തർ വന്നെത്തുന്ന ആ പ്രദേശത്ത് നേരിടുന്ന പ്രശ്നങ്ങളെപ്പറ്റി ചർച്ച നടത്തിയതടക്കമുള്ള പ്രവർത്തനങ്ങളെ ഞാൻ അഭിനന്ദിക്കുന്നു. ചെങ്ങന്നൂരിൽ ശബരിമല തീർത്ഥാടനകാലത്ത് ഏകദേശം പത്തുലക്ഷത്തോളം തീർത്ഥാടകരാണ് വന്നെത്തുന്നത്. ആ പ്രദേശത്തെ കേന്ദ്രഗവൺമെന്റ് 'ഗേറ്റ് വേ ഓഫ് ശബരിമല'യെന്ന് പ്രഖ്യാപിച്ചതായി വർഷങ്ങളായി ഒരു പ്രചാരണം നടക്കുന്നുണ്ട്. അങ്ങനെ പ്രഖ്യാപിച്ച സ്ഥലത്ത് സഹായം അനുവദിക്കുമെന്നാണ് കേന്ദ്ര ഗവൺമെന്റിന്റെ വക്താക്കൾ പറയുന്നത്. അത്തരത്തിൽ 'ഗേറ്റ് വേ ഓഫ് ശബരിമല'യായി പ്രഖ്യാപിച്ച ചെങ്ങന്നൂരിന് എന്തെങ്കിലും സഹായം കേന്ദ്ര ഗവൺമെന്റിൽനിന്നും ലഭിച്ചിട്ടുണ്ടോ; അങ്ങനെ ലഭിച്ചിട്ടുണ്ടെങ്കിൽ എന്തെല്ലാം സഹായങ്ങളാണെന്ന് വിശദമാക്കുമോ?

ശ്രീ. കടകംപള്ളി സുരേന്ദ്രൻ: സർ, ചെങ്ങന്നൂരിന് പ്രത്യേകമായ

സഹായമൊന്നും കേന്ദ്ര ഗവൺമെന്റിൽനിന്നും ലഭിച്ചിട്ടില്ല. 'ഗേറ്റ് വേ ഓഫ്

ശബരിമലയെന്നെല്ലാം പ്രഖ്യാപിച്ചിട്ടുണ്ടെങ്കിലും അതിന്റെ അടിസ്ഥാനത്തിലുള്ള ഒരു സഹായവും ലഭിച്ചിട്ടില്ല. ചെങ്ങന്നൂരിൽ മണ്ഡലം മകരവിളക്ക് കാലത്ത് എത്തിച്ചേരുന്ന തീർത്ഥാടകങ്ങൾക്കുവേണ്ട എല്ലാ സൗകര്യങ്ങളും ഗവൺമെന്റ് മുൻകയ്യെടുത്ത് ചെയ്തിട്ടുണ്ട്. കേന്ദ്ര ഗവൺമെന്റിന്റെ വിവിധ പദ്ധതികളായ അമ്പലങ്ങളുടെ പുനരുദ്ധാരണവും വികസനവുമായി ബന്ധപ്പെട്ട പദ്ധതികളിൽ ചെങ്ങന്നൂരിനേയും ഉൾപ്പെടുത്തുന്നതിനെപ്പറ്റി ആലോചിക്കാവുന്നതാണ്.

ശ്രീ. ബി. സത്യൻ: സർ, ജാതി പരിഗണനകൾ കൂടാതെ നിയമനങ്ങൾ നടത്തണമെന്ന ബഹുമാനപ്പെട്ട സുപ്രീം കോടതിയുടെ നിർദ്ദേശം നിലനിൽക്കുവേ ദേവസ്വം ബോർഡ്, ശബരിമലയിലേയും മാളികപുരത്തേയും ശാന്തി നിയമനത്തിൽ അബ്രാഹ്മണർ പാടില്ലെന്ന് സൂചിപ്പിച്ചുകൊണ്ട് ഇറക്കിയ ഉത്തരവ് അങ്ങയുടെ ശ്രദ്ധയിൽപ്പെട്ടിട്ടുണ്ടോ? ശബരിമലയിലേയും മാളികപുരത്തേയും ശാന്തിമാരുടെ നിയമനത്തിൽ അബ്രാഹ്മണർ അപേക്ഷ കൊടുക്കുകയും അത് തിരസ്കരിക്കുകയും ശാന്തി നിയമനത്തിന് ബ്രാഹ്മണർതന്നെ വേണമെന്ന് നിഷ്കർഷിക്കുകയും ചെയ്ത വസ്തുത പ്രധാനപ്പെട്ട മാധ്യമങ്ങളിൽ വാർത്തയായിവന്നിട്ടുണ്ട്. ശബരിമലയുൾപ്പെടെയുള്ള തീർത്ഥാടനകേന്ദ്രങ്ങളിൽ ദേവസ്വം ബോർഡ്

സ്വീകരിക്കുന്ന ഇത്തരം തീരുമാനം പുന:പരിശോധിക്കാൻ അങ്ങ് തയ്യാറാകുമോ?

ശ്രീ. കടകംപള്ളി സുരേന്ദ്രൻ: സർ, ശബരിമലയിലേയും മാളികപ്പുറത്തേയും ശാന്തി നിയമനങ്ങളിൽ ദീർഘകാലമായി തുടരുന്ന സമ്പ്രദായങ്ങളും രീതികളുമാണ് ഇപ്പോഴും നിലനിൽക്കുന്നത്. അതാകെ മാറ്റിമറിക്കാനൊന്നും ഗവൺമെന്റ് ആലോചിച്ചിട്ടില്ല. ബഹുമാനപ്പെട്ട അംഗം പറഞ്ഞ കാര്യം ഗൗരവമായ സാമൂഹിക പ്രശ്നംതന്നെയാണ്. അത് ചർച്ചയ്ക്ക് വിധേയമാക്കേണ്ടതും ആലോചിക്കാവുന്നതുമാണ്.

ശ്രീ. ചിറ്റയം ഗോപകുമാർ:സർ, ശബരിമലയുമായി ബന്ധപ്പെട്ട കാര്യങ്ങളെ സംബന്ധിച്ച് ആലോചിക്കുമ്പോൾ ശബരിമലയുടെ മൂലസ്ഥാനമായ പന്തളം എന്റെ മണ്ഡലത്തിലാണ്. ശബരിമലയിൽ വരുന്ന ബഹുഭൂരിപക്ഷം ഭക്തരും പന്തളം സന്ദർശിച്ചിട്ടാണ് തിരികെ പോകുന്നത്. അവിടെ അങ്ങ് പങ്കെടുത്ത യോഗത്തിൽ ശബരിമലയുമായി ബന്ധപ്പെട്ട കാര്യങ്ങളെപ്പറ്റി ആലോചിക്കുകയും തീരുമാനങ്ങളെടുക്കുകയും ചെയ്തതാണ്. ശബരിമല തീർത്ഥാടനകാലത്ത് കൂടുതൽ കെ.എസ്.ആർ.ടി.സി-യുടെ സർവ്വീസുകൾ ആരംഭിക്കുന്നതിനായി അങ്ങും

ഗതാഗതവകുപ്പുമന്ത്രിയുമായി ആലോചിച്ച് നടപടികൾ സ്വീകരിക്കണം. അതുപോലെ ശബരിമലയുടെ സ്പെഷ്യൽ സോണായി അടുരിനെ പ്രഖ്യാപിച്ചത് കഴിഞ്ഞ വർഷം കാൻസൽ ചെയ്യുകയും അതിപ്പോൾ വീണ്ടും പുനഃസ്ഥാപിക്കുകയും ചെയ്തിരുന്നു. കഴിഞ്ഞ ആലോചനായോഗത്തിൽ എടുത്ത തീരുമാനങ്ങൾ നടപ്പാക്കുന്നതുമായി ബന്ധപ്പെട്ട് അടിയന്തര യോഗം ചേരുന്നതിനും മേജർ ഇറിഗേഷനുമായി ബന്ധപ്പെട്ട് അച്ഛൻ കോവിലാറിൽ കമ്പിവേലി നിർമ്മിക്കാൻ തീരുമാനിച്ചതും ഇതുവരെ ചെയ്തിട്ടില്ല. അതുകൊണ്ട് അടിയന്തരമായി പ്രസ്തുത കാര്യങ്ങൾ ചെയ്യുന്നതിന് നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ശബരിമല തീർത്ഥാടനവുമായി

ബന്ധപ്പെട്ട് കെ.എസ്.ആർ.ടി.സി എല്ലാ ക്രമീകരണങ്ങളും ചെയ്തിട്ടുണ്ട്. കഴിഞ്ഞ പ്രാവശ്യം ഓടിച്ചതിനേക്കാൾ കൂടുതൽ സർവ്വീസുകൾ ഇപ്രാവശ്യം നടത്തുന്നതിന് തീരുമാനിച്ചിട്ടുണ്ട്. സ്പെഷ്യലായി ഒരു നോൺസ്റ്റോപ്പ് സർവ്വീസുകൂടി ആരംഭിച്ചിട്ടുണ്ട്. കെ.എസ്.ആർ.ടി.സി.-യുടെ പരിധിക്കുള്ളിൽ നിന്നും ചെയ്യാൻ കഴിയുന്ന എല്ലാ സേവനങ്ങളും ലഭ്യമാക്കും. കുളിക്കടവിൽ എല്ലായിടത്തും അപകട സൂചന നൽകുന്ന ബോർഡുകൾ സ്ഥാപിക്കുന്നതിനുള്ള നടപടികൾ സ്വീകരിക്കാനും അവിടെ പ്രത്യേക

സുരക്ഷാഭടന്മാരെ വിന്യസിക്കാനും ചില സ്ഥലങ്ങളിൽ വേലി കെട്ടി മറക്കുന്നതിനാവശ്യമായ നിർദ്ദേശങ്ങളും കൊടുത്തിട്ടുണ്ട്. അതെല്ലാം നടന്നുവരികയാണ്. എവിടെയെങ്കിലും എന്തെങ്കിലും കുറവുണ്ടെങ്കിൽ അത് പരിഹരിക്കുന്നതാണ്.

ശ്രീ. അടൂർ പ്രകാശ്: സർ, ശബരിമല തീർത്ഥാടനം സുഗമാക്കുന്നതിനുള്ള ക്രമീകരണങ്ങളെപ്പറ്റിയാണ് അങ്ങിവിടെ മറുപടി പറഞ്ഞത്. ഇതിനോടകംതന്നെ യോഗം വിളിച്ചുചേർത്തുവെന്ന് അങ്ങ് സൂചിപ്പിച്ചു. ഒന്നു രണ്ട് യോഗങ്ങൾ വിളിക്കുകയും ചെയ്തിരുന്നു. ഇവിടെ നടത്തിയ യോഗത്തെപ്പറ്റി ഞങ്ങൾക്കാർക്കും അറിയിപ്പ് ലഭിച്ചിട്ടില്ല. ഇത് ഞാൻ പരാതിയായി പറയുകയാണെന്ന് അങ്ങ് കരുതണ്ട. ശബരിമല തീർത്ഥാടനവുമായി ബന്ധപ്പെട്ട് നമുക്കെപ്പോഴുമുണ്ടാകുന്ന പ്രധാനപ്പെട്ട പ്രശ്നം, തീർത്ഥാടനത്തിന്റെ അവസാന നാളുകളിൽ വാഹനങ്ങൾ കടന്നുവരുമ്പോഴുണ്ടാകുന്ന ഗതാഗത തടസ്സമാണ്. ഗതാഗത തടസ്സം നീക്കാനായി കർണ്ണാടക, ആന്ധ്രാപ്രദേശ്, തമിഴ്നാട് തുടങ്ങിയ സംസ്ഥാനങ്ങളിൽനിന്നും അച്ഛൻ കോവിൽ വഴി കടന്ന് വരുന്നവർക്ക് 40 കി.മീ. ദൂരം കുറച്ച് യാത്ര ചെയ്ത്

ശബരിമലയിൽ എത്താനുള്ള ഒരു പാത ക്രമീകരിച്ചിട്ടുണ്ട്. ആ പാതയിലൂടെ ഒരു സമാന്തര റോഡെന്ന നിലയിൽ പ്ലാപ്പള്ളി, സീതത്തോട്, ചിറ്റാർ, തണ്ണിത്തോട്, കോന്നിവഴിയുള്ള റോഡ് സഞ്ചാരയോഗ്യമാക്കിയാൽ അയ്യപ്പ ഭക്തർക്ക് ഈ തീർത്ഥാടനകാലത്തിൽ ഏറ്റവും കൂടുതൽ സൗകര്യമൊരുക്കുന്ന ഒന്നായിരിക്കും. അതിനാവശ്യമായ നടപടികൾ സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ശബരിമല തീർത്ഥാടനം

കുറ്റമറ്റതാക്കുന്നതിനുള്ള നിരവധി യോഗങ്ങൾ വിളിച്ചിട്ടുണ്ടായിരുന്നു. മൂന്ന് പ്രാവശ്യം ബഹുമാനപ്പെട്ട മുഖ്യമന്ത്രിയുടേയും ദേവസ്വം വകുപ്പുമന്ത്രിയുടേയും നേതൃത്വത്തിൽ യോഗങ്ങൾ കൂടിയിരുന്നു. സന്നിധാനത്ത് ബഹുമാനപ്പെട്ട തദ്ദേശസ്വയംഭരണവകുപ്പ് മന്ത്രിയുടെ ഒരു യോഗവും വിളിച്ചിട്ടുണ്ടായിരുന്നു. യോഗങ്ങളെല്ലാം ഭംഗിയായി നടക്കുകയും അതനുസരിച്ചുള്ള തീരുമാനങ്ങളെടുക്കുകയും ചെയ്തിട്ടുണ്ട്. ഏത് യോഗത്തിന്റെ കാര്യമാണ് ബഹുമാനപ്പെട്ട അംഗത്തിനെ അറിയിക്കാത്തതെന്ന് അറിയില്ല. സാധാരണഗതിയിൽ അങ്ങനെ നടക്കുന്നതല്ല. സമാന്തരമായ റോഡിന്റെ കാര്യം എനിക്കറിയില്ല. അതിനെക്കുറിച്ച് അന്വേഷിച്ച് പറയുന്നതാണ്.

ശ്രീ. റ്റി. വി. രാജേഷ്: സർ, പൊന്നമ്പലമേട്ടിലെ മകരജ്യോതി തെളിക്കുന്നതുമായി ബന്ധപ്പെട്ട് ആദിവാസികൾക്കുണ്ടായിരുന്ന അവകാശം പുനഃസ്ഥാപിക്കണമെന്ന് ബഹുമാനപ്പെട്ട അംഗങ്ങളായ ശ്രീ. ഒ. രാജഗോപാലും ശ്രീ. പി. സി. ജോർജും ആവശ്യപ്പെടുകയുണ്ടായി. അത് പുനഃസ്ഥാപിക്കുന്നതിനുള്ള നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ഇതൊരു ഗൗരവമുള്ള പ്രശ്നമാണ്. ഇപ്പോൾ അവിടെ നിലനിൽക്കുന്ന ആചാരവുമായി ബന്ധപ്പെട്ട വിഷയമാണ്. മകര ജ്യോതി കത്തിച്ചിരുന്നത് മലയരയൻമാരാണെന്നുള്ള കാര്യം ഈ അടുത്ത കാലത്താണ് പുറത്ത് വന്നത്. 69 വർഷങ്ങളായി തുടരുന്ന സംവിധാനമാണിപ്പോഴും തുടരുന്നത്. അതാകെ മാറ്റി പഴയ സമ്പ്രദായം പുനഃസ്ഥാപിക്കണമെങ്കിൽ ആവശ്യമായ കൂട്ടായ ചർച്ചകൾ നടത്തേണ്ടിയിരിക്കുന്നു. അത്തരമൊരു കൂട്ടായ ചർച്ചകളൊന്നും നടന്നിട്ടില്ല.

മി. സ്പീക്കർ: മിനിസ്റ്റർ, പൊന്നമ്പലമേട്ടിലെ മകരജ്യോതി അതുത വിളക്കാണെന്ന് വിശ്വസിക്കുന്ന ലക്ഷക്കണക്കിന് ആളുകളുണ്ട്. മകര

വിളക്കുതന്നെയല്ലേ മകര ജ്യോതിയെന്ന് പറയുന്നത്?

ശ്രീ. എ.കെ. ബാലൻ : അത് രണ്ടും രണ്ടാണ്. ഇപ്പോൾ പറയുന്നത് മകര

വിളക്കിനെപ്പറ്റിയാണ്. മറ്റേത് മകര ജ്യോതിയാണ്.

ശ്രീ. ഒ. രാജഗോപാൽ: സർ, ഇപ്പോൾ പറഞ്ഞത് മകര വിളക്കിനെപ്പറ്റിയാണ്.

മറ്റേത് അവിടുത്തെ ആദിവാസികൾ പരമ്പരാഗതമായി നടത്തിയിരുന്ന ഒരു ആരാധനയാണ്. അതാണ് ജനങ്ങൾക്ക് കൂടുതൽ കാണാൻ കഴിയുന്നത്. അവരുടെ ആ അവകാശമാണ് നിഷേധിച്ചിരിക്കുകയാണ്. അതിനുവേണ്ടി അവർ തുടർച്ചയായി സമരം ചെയ്തുകൊണ്ടിരിക്കുകയാണ് എന്നുള്ളതാണ് പ്രശ്നം.

ശ്രീ. കടകംപള്ളി സുരേന്ദ്രൻ: സർ, അത് 69-വർഷങ്ങൾക്കുമുമ്പ് നിന്നുപോയ

ഒരു ആചാരമാണത്. ഏതായാലും വളരെ പ്രധാനപ്പെട്ടതും ആലോചിക്കേണ്ടതുമായ വിഷയംതന്നെയാണ്. അതിനെപ്പറ്റി ആലോചിക്കാം.

മി. സ്പീക്കർ: തിങ്കും തിരക്കും ഒഴിവാക്കാനുള്ള നടപടി സ്വീകരിക്കേണ്ടതാണ്.

ശ്രീ. കടകംപള്ളി സുരേന്ദ്രൻ: സർ, അതിനാവശ്യമായ കാര്യങ്ങളെപ്പറ്റി

ആലോചിക്കുന്നതാണ്.

ശ്രീ. വി. എസ്. ശിവകുമാർ: സർ, നമ്മുടെ സംസ്ഥാനത്ത് ഭീകര പ്രവർത്തനങ്ങളുമായി ബന്ധപ്പെട്ട് ചില സംഭവങ്ങൾ നടന്നുകൊണ്ടിരിക്കുന്ന പശ്ചാത്തലത്തിൽ ശബരിമലയിൽ വലിയ സുരക്ഷാ ഭീഷണി നേരിടുന്ന ഒരു സാഹചര്യമാണ് ഈ വർഷം നിലവിലുള്ളത്. ക്ഷേത്രത്തിനും പരിസരത്തും പഴുതുകളില്ലാത്ത സുരക്ഷാസംവിധാനം ഏർപ്പെടുത്തുന്നതിനുള്ള നടപടികൾ ഗവൺമെന്റിന്റെ ഭാഗത്തുനിന്നുമുണ്ടാകണം. 2013-ൽ ഇതു സംബന്ധിച്ച് ഒരു സുരക്ഷാ ഓഡിറ്റ് നടത്തിയിരുന്നു. നവംബർ 15-ാം തീയതി നട തുറക്കുന്ന സാഹചര്യത്തിൽ അതിനുമുമ്പ് പ്രത്യേക സുരക്ഷാ ഓഡിറ്റ് നടത്തുന്നതിന് ഗവൺമെന്റ് തയ്യാറാകുമോ? അതൊടൊപ്പംതന്നെ ശബരിമല ഒരു പ്രത്യേക സുരക്ഷാ മേലധാരി പ്രഖ്യാപിച്ച് അതിനുവേണ്ട നടപടികൾ സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ശബരിമല പ്രത്യേക സുരക്ഷാമേഖലതന്നെയാണ്. കുറ്റമറ്റരീതിയിൽ എല്ലാ പഴുതുകളുമടച്ചുള്ള സുരക്ഷാ സംവിധാനങ്ങളാണ് ഈ ഉത്സവകാലത്ത് അവിടെ ഏർപ്പെടുത്തിയിട്ടുള്ളത്.